
ଉପସ୍କାପନା 


' ପ୍ରଥମ ପୁରୁଷ” ଜଗନ୍ନାଥ ପ୍ରସାଦ ଦାସଙ୍କ ପ୍ରଥମ 
କବିତା ସଂକଳନ। ଏହା ପ୍ରଥମେ ପ୍ରକାଶିତ 
ହୋଇଥଲା ୧୯୭ ୧ରେ।| ପୃଷ୍ଠା ସଂଖ୍ୟା ୫୬ | 
ଏହାର ପ୍ରଚ୍ଛଦ ଆଙ୍କିଥିଲେ ଭାରତୀୟ ଚଳଚ୍ଚିତ୍ର 
ଜଗତର କିମ୍ବଦନ୍ତୀ ପୁରୁଷ ସତ୍ୟଜିତ୍‌ ରାୟ ! 
୪୦ ବର୍ଷରୁ ଅଧ୍ଵକ ସମୟ ତଳେ 
ପ୍ରକାଶିତ ‘ପ୍ରଥମ ପୂରୂଷ'ର ପାଠକୀୟ 
ଆବେଦନ ଏହା ମଧ୍ଯରେ ତିଳେ ହ୍ରାସ 
ପାଇନାହିଁ। ' ପ୍ରଥମ ପୁରୁଷ” ଏକ ସର୍ବକାଳୀନ 
ସାହିତ୍ୟକୃତିର ମାନ୍ୟତା ଲାଭ କରିଛି ବୋଲି 
କୁହାଯାଇପାରେ | ' ପ୍ରଥମ ପୁରୁଷ” ପ୍ରକାଶିତ 
ହେବା ସମୟକୁ ସଚ୍ଚି ରାଉତରାୟ, ଗୁରୁପ୍ରସାଦ 
ମହାନ୍ତି, ରମାକାନ୍ତ ରଥଙ୍କର ଓଡ଼ିଆ କାବ୍ୟ 
ଆକାଶରେ ଆବି ଭବ ଘଟିସାରି ଲାଣି । 

ଜଗନ୍ନାଥ ପ୍ରସାଦଙ୍କ ' ପ୍ରଥମ ପୁରୁଷ! - ତାଙ୍କର 
ପରବ କବିତା ସଂକଳନସବୁକୂୁ ଏହି 
କବିମାନଙ୍କ କୃତିର ପରିପୂରକ ଭାବରେ 
ଗ୍ରହଣ କରାଯାଇପାରେ, ଯଦିଓ ଜଗନ୍ନାଥ 
ପ୍ରସାଦଙ୍କ କବିତା ଏ ପ୍ରତ୍ୟେକ କବିଙ୍କ 
କବିତାଠାରୁ ସ୍ଵତନ୍ତ । 

‘ପ୍ରଥମ ପୂରୁଷ? ପୂଣିଥରେ 
ପାଠକମାନଙ୍କ ନିକଟରେ ପହଞ୍ଚ୍‌ ଏହାର ପୁନଃ 
ପ୍ରକାଶନର ଏହା ହିଁ ଲକ୍ଷ୍ୟ । ଯେକୌଣସି ସଫଳ 
କବିତା ପ୍ରଥମେ ଆନନ୍ଦ ଦିଏ; ପରେ ଏହାର 
ବ୍ୟାଖ୍ୟା ବା ତର୍ଜମା କରାଯାଇପାରେ | 
୧୯୭ ୧୦ାରୁ ୨୦୧୪ ମଧ୍ୟରେ ଜଗନ୍ନାଥ 
ପ୍ରସାଦଙ୍କ ସୃଜନ ପ୍ରତିଭା ଯେଭଳି ବହୁଧା 
ବିକଶିତ ଓ ବିସ୍ତାରିତ, ତାହାର ଆଲୋଚନା 
ଏଠାରେ ପ୍ରାସଙ୍ଗିକ ନୁହେଁ। ତାଙ୍କ ସମ୍ପର୍କରେ 
ଲିଖୁତ / ସଙ୍ଗଳିତ ପୁସ୍ତକମାନଙ୍କରେ ତାହା 
କେତେକାଂଶରେ କରାଯାଇଛି । ପ୍ରଥମ 
ପୁରୁଷ” ରେ ପାଠକମାନେ ସେଦିନର ପଞ୍ଚତିରିଶି 
ବର୍ଷ ବୟସ୍କ ସେହି ତରୁଣ କବିଙ୍କୁ ଭେଟନ୍ତୁ - 
ଓ ତାଙ୍କ ମଧ୍ୟରେ ନିଜ ତାରୁଣ୍ଯକୂ ଆବିଷ୍କାର 
କରନ୍ତୁ - ଏପରି ସମ୍ଭାବନାଟିଏ ଏ ସଂକଳନର 
ପୁନଃପ୍ରକାଶର ମୁଖ୍ୟ ଉଦ୍ଦେଶ୍ୟ । 

“ପ୍ରଥମ ପୁରୁଷ”ର ମୂଳପାଠ ସହିତ 
ଅଧ୍ଯାପିକା ଗିରିବାଳା ମହାନ୍ତିଙ୍କ ମୂଲ୍ୟବାନ 
ମନ୍ତବ୍ୟ ତଥା ସଙ୍କଳନ ସମ୍ପର୍କରେ ଲିପିବଦ୍ଧ 
କେତେକ ତଥ୍ଯ ପାଠକମାନଙ୍କର ସହାୟକ 
ହେବ, ଏହା ନିଃସନ୍ଦେହ | 


ଗଣେଶ୍ଵର ମିଶ୍ର 
ଗଜପତି ନଗର, ଭୁବନେଶ୍ବର- ୫ 

କବଚ 


କେବେ କେବେ ଇଚ୍ଛା ହୁଏ 

ଏ ମୋର ଜୀବନ ଯେଉଁ ପରିଧିର କେନ୍ଦ୍ର 
ସେ ପରିଧି ବାହାରକୁ ଯାଇ ମୁଁ ଦେଖିବି 
କିଭଳି ସେ ଦେଶ 

ଆଉ ମୁଁ ସଂକଳ୍ପ ନେଇ 

ସେ ବୃତ୍ତର ବାହାରକୁ ଯାଏ 

ଗାଡ଼ିର କବାଟ ଖୋଲି 

ସନ୍ତର୍ପଣେ ତଳକୁ ଓହ୍ଲାଏ 


ସେ ଏକ ଅଭୁତ ଦେଶ 

ଶୂନ୍ଯ ମହାଶୂନ୍ୟଯ 

ଯେପରି ମୋ ଜୀବନର ବିଫଳ ମଧ୍ଯାହ୍ଵ 
ଆକାଶରେ ବୁଲୁଥିଲେ ଛାଇ ସବୁ 
ସୂର୍ଯ୍ୟ ଭଳି ଚନ୍ଦ୍ର ଭଳି ନିର୍ଦ୍ଦିଷ୍ଟ ନିଶ୍ଚିତ 
ସମୟ ସଂକୀର୍ଣ୍ଣ ହୋଇ 

ହୋଇଗଲା ଗୋଟିଏ ମୁହୂ 


ମୁଁ ଦେଖିଲି ନୂଆ କରି ବ୍ୟବଧାନ 
ସୂର୍ଯ୍ୟର ଉଦୟ ଏବଂ ସୂର୍ଯ୍ୟାସ୍ତ ଭିତରେ 
ଯେଉଁପରି ବ୍ୟବଧାନ ଅଛି 

ଭଲ ପାଇବା ଓ ଭୁଲିଯିବା 

ଦେଖିବା ଓ ଥିବାର ମଧ୍ଯରେ 


ପ୍ରଥମ ପୁରୁଷ । ୭ 

ମୁଁ ଦେଖିଲି ଅନେକ ଆଲୋକ 
ସେମାନେ ସମସ୍ତେ ମତେ ଘେରିଗଲେ 
ଶରବିଦ୍ଧ କଲେ ମତେ 

ଲୋହିତ ଓ କମଳା ରଂଗରେ 

କଳା କଳା ଛାଇ ସବୁ 

ଯେତେ ଥିଲେ ଅନ୍ତରୀକ୍ଷ ଘେରି 
ସେମାନେ ନିହତ ହେଲେ 

ପୁଣି ସେଇ ଶୂନ୍ୟତାରେ ଅନ୍ତର୍ହିତ ହେଲେ 


ପ୍ରଥମ ଥରକ ପାଇଁ ମୁଁ ନିଜକୁ ପ୍ରଶ୍ନ କଲି 
ମୁଁ କିଏ ରାସ୍ତା ମୋର କୁଆଡେ ଯାଇଛି 
ଏ ପାହାଚ ତଳକୁ ନା ଉପରକୁ 

ସକ୍ଷୀ କିଏ ମୁକୂଟ କେଉଁଠି 

ବୁଝିବାକୁ ଚେଷ୍ଟା କଲି 

ଆକାଶରେ ତାରାଙ୍କର ଚୂପ ଚୂପ କଥା 
ପବନର ହାତରେ ଯେ ରେଖା ସବୁ 
ତାଙ୍କର ତାପ୍ୂର୍ଯ୍ୟ 

କି ବାର୍ଲା ରହିଚି ପୁଣି 

ସମୁଦ୍ରର ବାଲିରେ ଯେ ଚିତ୍ରଲିପି ତହିଁରେ 
ଓ ମୋ ଦେହର ପଂଜୁରୀରେ 

ପକ୍ଷୀଟି ଯେ ଚିନ୍କାର କରୁଛି ତାର ଅର୍ଥ କଣ 


ଅନେକ ଅନେକ ବନ୍ଧ୍ୟା ଅନ୍ତରୀକ୍ଷ ଆସି 
ମୋ ଭିତରେ ଆଶ୍ରୟ ଖୋଜିଲେ 
ମୋର ମନ ଭରିଗଲା ମହାଶୁନ୍ୟତାରେ 


୮ । ପ୍ରଥମ ପୂରୁଷ 

ମୋ ନିଜର ଛାଇ ସବୁ ଦୀର୍ଘତର ହେଲେ 
ସେମାନେ ନ ଥିଲେ ପ୍ରେତ 

ତଥାପି ମୁଁ ସେମାନଙ୍କୁ ଭୟ କଲି 

ପଛକୁ ଫେରିଲି 

ଅତି ସନ୍ତର୍ପଣେ ମୋର 

ଗାଡ଼ି କବାଟକୁ ବନ୍ଦ କଲି 

କାଚ ଆଉ ଇସ୍ପାତର ପାଚେରୀରେ 

ଦୂର କଲି ସେମାନଙ୍କୁ 

ଆକାଶ ପବନ ଆଉ ସମୁଦ୍ରର ବାଲି 
ଅନେକ ପ୍ରଶ୍ରଙ୍କୁ 


ପୁଣି ମୋର କବଚ ଖୋଜିଲି 
ଖବରକାଗଜ ସିଗାରେଟ ଟିଣ 
ଆଉ ରେଜା ପଇସାରେ 


ପ୍ରଥମ ପୁରୁଷ । ୯ 

ଗୋଟିଏ ଫୁଲର ନାଁ 


ମୋ ଦେହର ପାଚେରୀରେ ଫୁଲ ସବୁ ମରିଗଲେ 
ଅସଂଖ୍ୟ କାଗଜ ଫୁଲ 

ମୁଠା ମୁଠା ପତ୍ର ହୋଇ ଉଡ଼ିଗଲେ 

ଦିଗନ୍ତରେ ଧାଡ଼ି ଧାଡ଼ି ନାମହୀନ ପକ୍ଷୀ 

ଲୁଚିଗଲେ ପବନର ପଣତରେ ପାରିଲିନି ରଖି 


ବହୁ ବନ୍ଧୁ ବାନ୍ଧବୀ ଓ ଶୁଭାକାଂକ୍ଷୀ ଆସିଥିଲେ 
ସେମାନେ ପ୍ରହରୀ ଥିଲେ 

ବଂଧୁତାର ନୁହେଁ 

ଛଳନାର ହସ ହସୁଥିଲେ 

ସେମାନେ ସମସ୍ତେ ମତେ ମନ୍ତ୍ର ପଢ଼ାଇଲେ 
ନୀତିବାକ୍ୟମାନ ମୋର କବଚରେ ବାନଛନ୍ଧିଦେଲେ 
ମତେ ଏକ ତପସ୍ଯୟାର ଆସନରେ ରଖି ଚାଲିଗଲେ 


ସେମାନେ ବିଦାୟ ନେଲେ 

ଆକାଶର ବିଛଣାରେ ରୁଗ୍ଣ ଖରା ଶୋଇଗଲା 
କବଚ ମୁଁ ଖୋଲି ରଖିଦେଲି 

ମୋ ଦେହର ଫାଶି କାଠ ଉପରୁ ମୁଁ 

ତଳକୁ ଆଣିଲି ମୋର ଅର୍ଵମୂୃତ ଯୌବନକୁ 
ସେମାନଙ୍କୁ ଖୋଜିନେଲି ସଂଧ୍ୟାର ଶୀତରେ 
ସେମାନେ ସମସ୍ତେ ମୋର ବତୀଘର 

ଅଥବା ସମୁଦ୍ର ଚାରିପାଖେ ଢ଼େଉ 

ପରେ ଢ଼େଉ ପରେ ଢେଉ 
ତା ପରେ ବିଲୟ 
ସେମାନେ ପୁନଶ୍ଚ ରାତ୍ରି 
ଅବସନ୍ନ ଦେହର ଆଶ୍ରୟ 


ବିଷଣ୍ଠ ସଂଧ୍ୟାରେ ଆଜି ମୁଁ ଭାବୁଚି 

ହୁଏତ ମୁଁ ମରିଯିବି ପ୍ରତିଶ୍ରତି ସବୁ ମୋର 
ପୂରା ହେବା ଅନେକ ଆଗରୁ 

ମୁଁ ଭାବୁଚି ଗୋଟିଏ ଫୁଲର ନାଁ 

ଜଣେ କେହି ଶୁଭାକାଂକ୍ଷୀ 

କେହି ବି ନାହାନ୍ତି 

କବଚ ବି ହଜିଗଲା 

ମୁଁ ଖୋଜୁଚି ଅକସ୍କାତ ଦେଖିଥିବା ମୁହଁ 
ମୋର ଯେତେ ଅନୁଭୂତି ସବୁ ମୋ ନିଜର 
ମୋର ପ୍ରିୟ ବେଷ୍ୟାମାନେ 

ମୋର ଏକ ନିଜର ସାମ୍ରାଜ୍ୟ 

ରାସ୍ତା ଦେହ ବିଛଣାର 

ମୁଁ ଭାବୁଚି ସେମାନଙ୍କ ଦେହର ଉତ୍ତାପ ନେଇ 
ଆଉ ଏକ ଜୀବନ ବଞ୍ଚିବି 


ୟଲ ବି ଫୁଟିବ 

ଦର୍ଘଣ 


କେବେ କେବେ ସୂର୍ଯ୍ୟ ଆସି ଛୁଏଁ ମତେ 
ଅଧା ଖୋଲା ଝରକାକୁ ଡେଇଁ 

ମୋର ଅର୍ଵ ଚେତନାର ଶେଷ ପ୍ରହରରେ 
ସ୍ଵପ୍ନ ସବୁ ବିବ୍ରତ ହୁଅନ୍ତି 

ଆଖି ଖୋଲି ଦେଖେ 

ମତେ ଜଣା ନାହିଁ କାହାର ପଲଙ୍କ 
ଶୋଇଚି ମୁଁ କେଉଁଠି କିପରି 

ମୋ ପାଖରେ ସେ ନାରୀ ଅପରିଚିତା 
ସେ କୋଠରୀ ଅଜ୍ଞାତ କୋଠରୀ 


ଖୋଲି ଦିଏ ମୋ ଗଳାରୁ 

ଦୁଇ ନଗ୍ନ ବାହୁର ଶିକୂଳୀ 

ତା ଦେହର ପୁଂଜୀଭୂତ ଉତ୍ତାପର 
ଘେରରୁ ମୁଁ ଚାଲିଆସେ 

ମୁଁ ତାକୁ ଚିହ୍ନିବା ପାଇଁ ଚେଷ୍ଟା କରେ 
ସେ କି ମୋର ଜୀବନସଙ୍ଗନୀ 

ଅଥବା ସେ ଅକସ୍କାତ ବନ୍ଧୁ ମୋର 

ସେ ଦିନ ସଂଧ୍ୟାର 

ମୁଁ ତାର ଦେହର ବାର୍ଭା ପଢ଼ିବାକୁ ଖୋଜେ 
ସେ କି ଖାଲି ମାଂସ ଆଉ କାମନାର 
ଅବା ମୋର ରୋଗଗ୍ରସ୍ତ ମନର ବିକାର 

ଦୁଆର ଖୋଲି ମୁଁ ଆସେ ବାହାରକୁ 
ମୋ ଆଗରେ ଦେଖେ 

ଅନେକ ଅପରିଚିତ ରାସ୍ତାର ଗୋଲକଧନ୍ଦା 
ସକାଳର ସୂର୍ଯ୍ୟସ୍ମାତ ଅଚିହ୍ନା ସହର 
ପରିଚୟହୀନତାର ରାସ୍ତା ସାରା 
ଅର୍ଥହୀନ କୋଳାହଳ 

ବଜାରରେ ଭିଡ 

ଅନେକ ଲୋକଙ୍କ ମେଳ 

ଖୋଲିଯାଏ ଅନେକ ଝରକା 
ସେମାନଙ୍କ କଥା କିନ୍ତୁ ଅତୀବ ଦୁର୍ବୋଧ 
ସେମାନେ ଅପରିଚିତ 

ସେମାନଙ୍କ ମୁହଁ ସବୁ ମୁଖା 


ଏଇଭଳି ମୁଖା ମୁହଁ ନାଟକର 
ମନେହୁଏ ମୁଁ ଏକା ଦର୍ଶକ 

ସେ ସବୁ କି ଅଭିନୟ 

ନାଟକର ଶେଷ ଅଙ୍କ ପରେ ସେ କି 
ଏକଜୁଟ ହେବା ସବୁ କଳାକାରଙ୍କର 
ବିଦାୟ ସୂଚକ 


ମୁଁ ଆସେ ମୋ କୋଠରୀର ଆଶ୍ରୟକୁ 
ଦର୍ପଣରେ ନିଜକୁ ଅନାଏ 

ସେ ମୁହଁ ବି ମୁଖା 

ସ୍ଵସ୍ତିର ନିଶ୍ଵାସ ନେଇ 

ଝରକା ବାହାରେ ଦେଖେ 

ଅନେକ ଲୋକଙ୍କ ଭିଡ 

କୋଳାହଳ ଅନେକ ଦର୍ଶକ 

ପଲଙ୍କ ଓ ଶିକୂଳିର ନିରାପଦ ଆଶ୍ରୟରୁ 
ଆବିଷ୍କାର କରେ ଏଥରକ 

ସେମାନଙ୍କ କଥା ସବୁ ମୋ କଥାର ପ୍ରତିଧ୍ବନି 
ଆମେମାନେ ସବୁ ଏକା ଲୋକ 

ମୁଖା 


ମୁଁ ଅନେକ ମୁଖା ରଖିଥାଏ 

ଦିନ ରାତି ସଂଜବେଳ ପାଇଁ 

କ୍ଷଣିକ ଆନନ୍ଦ ପାଇଁ 

ବିୟୋଗାନ୍ତ ନାଟକର ଶେଷ ଅଙ୍କ ପାଇଁ 
ଅତିଥି ଓ ସହଯାତ୍ରୀ ଏକଦା ପ୍ରେୟସୀ 
ଏବଂ ତାର ସ୍ଵାମୀ ପାଇଁ 

ସମ୍ରାଟ ସୈନିକ ବେଶ୍ୟା ଯାଦୂକର 
ମଲାଲୋକ ଶୋଭାଯାତ୍ରା ପାଇଁ 
ନିର୍ବାସିତ ଆକାଶ ଓ ଅବାକ୍‌ ସକାଳ 
ପ୍ରେମ ପାଇଁ ପ୍ରତିରକ୍ଷା ପ୍ରତାରଣା ପାଇଁ 
ବହୁବିଧ ମୁଖା ରଖି ଆଖି ପଲକରେ 
ଭଲି ଭଳି ଛଦ୍ଧବେଶ ନେଇଥାଏ 
ଜୀବନର ପ୍ରତି ପର୍ଯ୍ୟାୟରେ 


ମୁଁ ଏମିତି ମୁଖା ଖୋଜୁଥିଲି 

ତା ଆଖିର ଭଷତ୍‌ ନୀଳରେ 
ଯେତେକ କୁଆଁରୀ ଝିଅ 

ସବୁ ମୋର ବଶୀଭୂତ ହେବେ 
ମୋ ଓଠର ସାମାନ୍ୟ ଦୃଢ଼ତା ଦେଖି 
ଶତ୍ରୁମାନେ ହାର ମାନିନେବେ 
ଏକମାତ୍ର କଟାକ୍ଷରେ 

ଆକାଶର ପକ୍ଷୀ ସବୁ ଆସିବେ ମୋ ପଂଜୁରୀକୁ 
ମୁଁ କହିବି ରାତି ଏବଂ ସୂର୍ଯ୍ୟ ଅସ୍ତ ଯିବ 


ସେ ମୁଖା ମିଳିଲା ନାହିଁ 

ମୋର ମୁଖା ସବୁ 

ଛୋଟ ଛୋଟ ବିସ୍ଲୟ କେବଳ 
ନିତାନ୍ତ ମାମୁଲି ହସ 

ଉଦାସୀନ ଆନନ୍ଦ ଓ କ୍ଲୀବ ଅଭିମାନ 
ଅତି କ୍ଷୀଣ ଆର୍ଉନାଦ ନପୁଂସକ ରୋଷ 
ମୋର ମୁଖା ସାମାନ୍ୟ ପ୍ରେମ 

ଓ ଅତି ସାଧାରଣ ବିରହ ସକଳ 


ସେ ମୁଖା ମୁହଁରେ ପିନ୍ଧି 

ଅତିଥି ସଳ୍ୁାର କରେ ମନ୍ତ୍ର ପଢ଼େ 

ପତ୍ନୀକୁ ଓ ପ୍ରେମିକାକୁ ପ୍ରେମ କରେ 
ଆକାଶକୁ କେବେ ଦବେ କଥା କହେ 
ତାରାଙ୍କୁ ଅନାଏ 

ମଣିଷଙ୍କ ଗହଳିରେ ହଜିଯାଏ ଅତ ସହଜରେ 


ମୋ ବୟସ ବଢ଼ିଯାଏ 

ଗୋଟିଏ ମୁଖାରୁ ପୁଣି ଅନ୍ୟ ମୁଖା ଯାଏ 
ଗୋଟିଏ ଛଳନାଠାରୁ ଅନ୍ଯ ଛଳନାକୁ 
ଛଦ୍ଧବେଶ ଉହାଡରୁ 

କେହି କେହି ଚେଷ୍ଟା କରିଥାନ୍ତି 

ମତେ ଚିହ୍ନିବାକୁ 

ଆଉ କେହି ଚିହ୍ନି ପୁଣି ଅଚିହ୍ନା ହୁଅନ୍ତି 
କେବେ କେବେ ଯଦି ମୋର ମନେହୁଏ 
ପରିଚୟ ପତ୍ର ହଜିଗଲା 

ମୁଁ ନିଜକୁ ଦେଖିବାକୁ ଚେଷ୍କା କରେ 
କାନ୍ଛକୁ ଅନାଏ 

ଧାଡ଼ି ଧାଢ଼ି ମୁଖା ଏବଂ 

ଇତସ୍ତତଃ ଭଙ୍ଗା କାଚ ଖାଲି 


ଦର୍ପଣକୁ ପ୍ରଶ୍ନ କରି ଲାଭ ନାହିଁ 

ପ୍ରଥମ ପ୍ରେମ 


ଅନେକ ପୁରୁଣା ମୁହଁ 

ବିସ୍ତିର କୁହୁଡ଼ିରେ ପହଁରି ପହଁରି 

ମୋ ପାଖେ ଏକାଠି ହେଲେ 

ପୁଣି କେଉଁ ଯାଦୁକର କୂର ଇଙ୍ଗିତରେ 
ସେମାନେ ସମସ୍ତେ ଗଲେ ପଥର ପାଲଟି 
ମତେ ଆସି ବନ୍ଦୀ କଲେ ବାହୁର ଘେରରେ 


ମୁଁ ଭାବୁଚି ସରିଗଲା 

କିପରି ମୋ ପ୍ରଥମ ଯୌବନ 

କିଞ୍ଚିତ ସମୟ ଗଲା 

ଅସଂଲଗ୍ନ କଥା କହିବାରେ 

ଖାପଛଡା କଥା ବୁଝିବାରେ 

ମାନ ଭାଙ୍ଗିବାରେ 

ହାତ ଧରି ସ୍ଵପ୍ନ ଦେଖିବାରେ 

କିଛି ହସ କିଛି କାନ୍ଦ 

କେତୋଟି ମୁହୂର୍ଭ ପୁଣି ଚୁପଚାପ 

ଭୁଲ ବୁଝା : ମତେ କର ଆଦର ନଚେତ 
କେତେ ଚୋରା ଚାହାଣୀର ଆମନ୍ତ୍ରଣ 
କିଛି ପୁଣି ହାତରେ ନିଷେଧ 

କିଞ୍ଚିତ ସମୟ ଗଲା 

ଯୌବନକୁ ବୁଝିବାର ନିଷ୍ତଳ ଚେଷ୍ଟାରେ 

ହିସାବ କରୁଛି ଆଜି 

ମୋ ଜୀବନ କେଉଁଭଳି ନିରର୍ଥକ ଗଲା 
ଅସଂପୂର୍ଣ୍ଣ ଦିନ ଏବଂ ଅଶାନ୍ତ ରାତିରେ 
ସଭା ମୋର ହରାଇଲି କି ଭଳି ମୁଁ 
ଦୂଇଗୋଟି ଦର୍ପଣର ପରିଧି ଭିତରେ 
ମୁଁ କିପରି ମନ୍ତ୍ରମୁଗ୍ଧ ହେଲି 

ମୋର ନିଜ ଛାଇ ଦେଖି 

ସୀମାହୀନ ବିସ୍ଲୟରେ 

କିପରି ମୁଁ ଶୋଇଗଲି ଶୀତ ନିଦ୍ରା 
ସମୟର ଶୀତତାପ ନିୟନ୍ତିତ 
କୋଠରୀ ଭିତରେ 


ଆଜି ମୁଁ ପଢୁଛି ମନ୍ତ୍ର 

ମନ୍ଦିରର ପ୍ରାଙ୍ଗଣରେ ବସି 

ପଥରକୁ ଜୀବନ ଦେବାର 

ଅନେକ ପଥର ମୁହଁ ଚାରିପାଖ ନିର୍ବାକ ନିସ୍ଥନ୍ଦ 
ସେମାନେ ସମସ୍ତେ ଯଦି ଜୀବନ୍ୟାସ ନେଇ 
ଥରେ ମୋର ସ୍ବପ୍ନରେ ଆସନ୍ତେ 

ଶବ 


ପଡ଼ିଚି କାହାର ଶବ ମଝି ସଡକରେ 

ସେ ପାଖରେ ଲୋକଙ୍କର ଭିଡ଼ 

ପାଖ କାଟି ଚାଲିଗଲେ କେତେ କିଏ 
କେତେ କିଏ ପାରିଲେନି ଦେଖି 

କାହା ପାଦ ରହିଗଲା କିଏ ଚୂପ ହେଲା 
ଦେଖି ପୁଣି କିଏ ଜଣେ ବୁଜିଦେଲା ଆଖି 


ସେ ରାସ୍ତାରେ ମନ୍ତ୍ର ପଢ଼ି ଚାଲିଗଲା ଜଣେ 
ଫୁଲ ତୋଳେ ଏ ଶିଶୁ କାହାର 

ସେଠାରେ ହସିଲା କିଏ 

କିଏ ହାତ ବଢ଼ାଇଲା 

ସମୟକୁ ବନ୍ଦ କରିବାକୁ 

ନିର୍ଜନ ରାସ୍ତାରେ ପୁଣି 

ହଜିଗଲା କାହାର ଚିକ୍ରାର 


ଆଲୁଅର ଉଜାଣିରେ 

ସେ ରାସ୍ତାରେ ହଜିଗଲା ଜଣେ 
ମନର ଅନେକ ସ୍ବପ୍ନ 

ଜାଳି ଦେଇ ଦୀର୍ଘ ନିଶ୍ଵାସରେ 
କେ କହିଲା ଆହା 

କିଏ ତାର ଜୀବନକୁ ମାପ କଲା 
ଜଳୁଥିବା ମହମବତୀରେ 

କିଏ ପୁଣି ରାସ୍ତା ତାର ଖୋଜିନେଲା 
ଅଧା ଆଲୁଅରେ 


ଲୋକ ସବୁ ଚାଲିଗଲେ 

ସଡକ ନିଝୁମ ହେଲା ହସ ଲିଭିଗଲା 
ଅନନ୍ତ ଶୂନ୍ୟରେ 

ପଡ଼ିଚି ତଥାପି ଶବ ମଝି ସଡକରେ 


Ld 


ମୁଁ ଶୋଇଚି ନିର୍ଜନ ଦ୍ବୀପରେ 

ପ୍ରତୀକ୍ଷା 


ସେମାନେ ଆସନ୍ତି ନାହିଁ ଆଜି ଆଉ 
ମୋ ଘରର ଝରକାକୁ ଡେଇଁ 

ଲୁଚି ଲୁଚି ଅଧା ଆଲୁଅରେ 

ମୁଠା ମୁଠା ଆକାଶ 

ମୋ କୋଠରୀରେ ବିଞ୍ଚି ଦେଇ 
ସେମାନଙ୍କ ଭଷତ୍‌ ହସରେ 
ଅନେକ ପୁରୁଣା ଏବଂ ଭୁଲିଯିବା ସଙ୍ଗୀତର 
ଢେଉ ତୋଳି ଅଳସ ପାଦରେ 
ସେମାନେ ଆସନ୍ତି ନାହିଁ ଆଜି ଆଉ 
ମୋ ଘରକୁ ସକାଳର ପକ୍ଷୀ ଭଳି 
ଗୋପନୀୟ ଚିଠି ନେଇ 

କମ୍ପିତ ହାତରେ 


ଅନ୍ଧାରକୁ ବୁଝି ହୁଏ 
ଅନୁଭୂତିହୀନ ଶୂନ୍ଯତାରେ 
ଅନେକ ଯନ୍ତ୍ରଣା ମିଶି 
ପ୍ରେମିକାର ମୁହଁ ହୋଇଯାନ୍ତି 
ସେମାନଙ୍କୁ ସହି ହୁଏ 

ଅନେକ ଜୀବନମାନ ବଞ୍ଚି ହୁଏ 
ପ୍ରତ୍ୟେକଟି ପ୍ରେମ ପାଇଁ 

ସେ ସବୁକୁ ମାପି ହୁଏ 

କିନ୍ତୁ କେଉଁପରି 

ସମୟକୁ ବନ୍ଦ କରି ରଖି ହେବ 
ଖାଲି କୋଠରୀରେ 


ଛାଇମାନେ ଚାଲିଗଲେ 

ସକାଳର ତାରାମାନେ ଶୋଇଯିବା ପରେ 
ନୀଳ ଆଖି ନରମ ହାତ 

ଓ ଇତସ୍ତତଃ କବରୀର ନରମ ଚଟାଣ 
ଉପରେ ଅଳସ ଭାଙ୍ଗ 

ଝିଅମାନେ ସ୍ଵପ୍ନ ବି ଦେଖିଲେ 
ସେମାନେ ହୁଏତ ଏଇ ସଜାଗ ସତର୍କ 
ପ୍ରହରୀଙ୍କ ଭିଡ ଭାଙ୍ଗି ଦୁର୍ଗ ଭିତରକୁ 
ଯିବା ପାଇଁ ଭୟ କରୁଥିଲେ 

ଆଉ ସେଥିପାଇଁ ସ୍ଵପ୍ନ ଦେଖୁଥିଲେ 
କିନ୍ତୁ କି ଲାଭ ସେ ସ୍ଵପ୍ନ ଦେଖିବାରେ 
କି ଲାଭ ଚିକ୍ରାର କରି 

ଝଡ ଭଳି ଏକାଏକା 

କେହି ଯଦି ଯାଏ ନାହିଁ 

ସେ ଶୂନ୍ୟ ରାସ୍ତାରେ 


ମୁଁ ଭାବୁଚି ଏ ଜୀବନ 

ଅନ୍ଯ ଭଳି ହୋଇଥାନ୍ତା ମୋର 

ବିମର୍ଷ ଅତୀତ ଏବଂ 

ସବୁ ବନ୍ଧ୍ୟା ଭବିଷ୍ଯତ 

ରୂପାନ୍ତର ନେଇ ଏକ ରଙ୍ଗ ହୋଇଯାନ୍ତେ 

ସେ ରଙ୍ଗ ଆଖିରେ ଦେଇ 

ମୁଁ ଦେଖନ୍ତି ବହୁବିଧ ସ୍ଵପ୍ନ 

ମୋର ନିରର୍ଥକ ମୁହୂର୍ଭ ସବୁରେ 
ରହିଥାନ୍ତି ଅପେକ୍ଷାରେ 

ଝିଅମାନେ ହସିବେ ଓ 

ସତର୍କ ପ୍ରହରୀମାନେ ଶୋଇଗଲେ 
ସେମାନେ ଆସ୍ିବେ 

ପ୍ରିୟତମା ତମକୁ 


ପ୍ରିୟତମା ତମକୁ ମୁଁ ଦେଇଯିବି 

ଆଜି ମୋର ସମସ୍ତ ଜୀବନ 

ପ୍ରେମ ଆଉ ହତାଶାର ଆୟବ୍ଯୟ ଖାତାମାନ 
ବ୍ୟର୍ଥତାର ଯେତେ ଚିଠି ଲେଖା ହେଲା 
ଯେତେ କଥା ପ୍ରତିଧ୍ଵନି ହୋଇ ସବୁ 
ମିଶିଗଲେ ଆକାଶରେ 

ମୋ ହାତ ମୁଠାରେ ଯେତେ 

ଅତୀତର ଦିନ ଧରା ଦେଲେ 


ମୋ ଆଖିକୁ ଦେଖ 

ଝିଲମିଲ ଶୂନ୍ଯତାରେ 

ସ୍ଵୃତିର ଭଉଁରୀ ସବୁ ବୁଲି ବୁଲି ଥକିଗଲେ 
ମୋ ଆଖିର ଦର୍ପଣରେ 

ତମେ ପୁଣି ନିଜକୁ ଦେଖିବ 
ମୋ ହାତକୁ ଛୁଅଁ 

ନିଆଁ ସବୁ ଜଳି ଜଳି 

ଖାଲି ତମ ଦେହର ଉତ୍ତାପ 
ରହିଯିବ ବାକି 

ମତେ ଧରି ରଖ ଦି” ହାତରେ 
ସ୍ଵପ୍ନ ସବୁ ସରିଗଲେ 

ପୁଣି ହେବ ନିଃସଙ୍ଗ ଏକାକୀ 

ଦେଖ ଆଜି ତମ ପାଇଁ 

କିପରି ଏ ସକାଳ ଜଳିଲା 

ଆକାଶରେ ପାଦଟିହ୍ନ ଲିଭିଗଲା 

ଅବସନ୍ଧ ରାତି ଶୋଇଗଲା 

ଅନନ୍ତ ଶୁନ୍ଯକୁ ଦେଖ ଚାଲିଗଲେ 

ଯେତେ ସବୁ ଛାଇ 

ପଥରର ଅହଲ୍ୟା ବି 

ବନ୍ଦ ହେଲା ନିଜ ଜଡତାରେ 

ରାଜପୁତ୍ର ଚାଲିଗଲା ଅତିପ୍ରିୟ ବନବାସ ପାଇଁ 


ସମୟର ଚୋରା ବାଲି ଉପରେ 

ମୋ ସତି କେଉଁପରି 

ସତର୍କ ପାଦରେ ଦେଖ ଖୋଜିବୂଲେ ଆଜି 
ହଜି ଯାଇଥିବା କେତେ ଛୋଟ ଛୋଟ 
ମୁହୂର୍ରର ଭଙ୍ଗା ଖେଳନା ଓ 

ଅନ୍ତରଙ୍ଗ ରାତିର ଶାମୁକା 

ତମକୁ ମୁଁ ସବୁ ଦେଇଯିବି 

ଯଦି ଖାଲି ଖୋଜିପାଏ 

ଗୋଟିଏ ସଫଳ ପ୍ରେମ : ସମସ୍ତ ଜୀବନ 

ପ୍ରହରୀ 


ତାକୁ ମୁଁ ପହରା ଦିଏ 

ତା ଦେହର ଚାରିପାଖେ ଗାର କାଟି 
କଳାଗାର ଧଳାଗାର ଦିନରାତି ଆଠଟି ପ୍ରହର 
ସବୁ ରତୁ ସବୁ ଅନୁଭବ 

ଏକତ୍ରିତ କରି ସବୁ ଅଶାନ୍ତ ମୌସୁମୀ 

ଏବଂ ଶେଷ ବସନ୍ତର ସମସ୍ତ ମୁହୂ 
ରହିଥାଏ ଏକାଗ୍ର ମନରେ 

ଆଖିରେ ପଲକ ନାହିଁ ମୋ ହାତରେ ଛୁରୀ 
ମୁଁ ବସେ ଉଦଗ୍ରୀବ ହୋଇ 

ଆଶଙ୍କାର ନିଝୁମ ପ୍ରହରେ 


ଅକସ୍କାତ ଝଡ ଉଠେ ମେଘର ରଥରେ 
କଳାଘୋଡା ଧଳାଘୋଡା ଉଚ୍ଚାଟ ହୁଅନ୍ତି 
ଭାଙ୍ଗଯାଏ ଆକାଶର ଇନ୍ଦ୍ରଜାଲ 

ଝଡର ଡେଣାରେ 

ଜଂଗଲର ଚଟାଣରେ ବିଞ୍ଚିଯାଏ ମୁଠା ମୁଠା 
ଅବଶେଷ ଶେଷ ଆଲୁଅର 

ସବୁ ପୁଣି ଲିଭି ଲିଭି ଯାଏ 

କଳାମୁଖା କିଏ ଯାଇ ବାନ୍ଧିଦିଏ 
ଆକାଶ ମୁହଁରେ 

ମୁଁ ଦେଖେ ଦୂଇଟି ଆଖି 

କାହାର ଏ ଆଖି 

କାହାର ଏ ପଦଧ୍ଵନି 

କିଏ ମେଘ କେଉଁଠି ଆକାଶ 

ଚଞ୍ଚଳ ହୁଏ ମୁଁ ପୁଣି 

ପ୍ରତିଧ୍ବନି ଶୁଣି ସେ ଝଡର 

ଆଖିର ମୁନରେ ମୋର 

ଚିରିବାକୁ ଚେଷ୍ଟା କରେ ସବୁ ଅନ୍ଧକାର 


ଅନ୍ଧାରର କାନ୍ଦ ଶୁଭେ ରହି ରହି 

ଦୂରରୁ ଚିକ୍ରାର ଶୁଭେ ଆଦିମ ଜୀବର 

ଶୁଭେ ପୁଣି ଲିଭିଯାଏ 

ଝାଉଁବଣ ଦୀର୍ଘଶ୍ବାସ ନିଏ 

ଦଳ ଦଳ ଛାଇଙ୍କର ଶୋଭାଯାତ୍ରା ସରି ଆସେ 
ଛପି ଛପି ପାଦଶହଦ 

ଚୂପ ଚୂପ କଥାର ଉହାଡେ 

ମୁଁ ପୁଣି ସତର୍କ ହୁଏ 

ମଲା ଦେହ ଚାରିପାଖେ ଗାର କାଟି ଦିଏ 

ଘର ବାହୁଡା 


ଘର ଛାଡ଼ି ବାହାରିବା ବେଳେ 

ପ୍ରଥମରେ ଭାବିଥିଲି ଆକାଶରୁ ନେବି କିଛି 
ରଙ୍ଗ ଓ ଆଲୁଅ 

ସୂର୍ଯ୍ୟରୁ ଉତ୍ତାପ କିଛି ମେଘରୁ ଚିନ୍କାର 
ଅରଣ୍ୟରୁ ରୋମାଞ୍ଚ 

ଓ ଶୁନ୍ୟତାରୁ ଅଭିଜ୍ଞତା କିଛି 


ନ ପାଇ ଭାବିଲି ତେଣୁ 

ଆକାଶରୁ ଆଶା କିଛି ନେବି 

ସୂର୍ଯ୍ୟରୁ ଶପଥ ଏବଂ 

ମେଘ ଠାରୁ ସ୍ବପ୍ନର ସାମଗ୍ରୀ 

ଶୂନ୍ୟତାରୁ ମାଗିନେବି ସାମାନ୍ୟ ବିସ୍ୟ 
ପବନ ମୋ ପାଇଁ ଦେବ 

ରାସ୍ତା ପାଇଁ ସମସ୍ତ ପାଥେୟ 


ହଜିଗଲା ରାସ୍ତା ମୋର 

ନିରୁପାୟ ପ୍ରତ୍ୟାବର୍ନରେ 

ଏବେ ମୁଁ ଭାବୁଛି ବସି 

ଅନ୍ୟାୟ ଓ ଅବିଚାର ଅଦୃଷ୍ଟର କଥା 
ଆଜି ମୋର ପାପୁଲିର ଗାରକୁ ଅନାଇ 
ଗୋଟିଏ ନିରାଶା ଏବଂ 

ଅନ୍ୟଟିର ମାପୁଛି ଦୂରତା 

ବଞ୍ଚିବାର ସୀମାବଦ୍ଧ ଯୋଜନାରେ 

ସୂର୍ଯ୍ୟ ଏବଂ ଆକାଶର ସ୍ଥାନ ନାହିଁ 

ପ୍ରତୀକ ଓ ଅର୍ଥ ତାର ପଥ ଓ ପାଥେୟ 
ହୋଇଗଲେ ଏକାକାର ଜୀବନର ସହଜ ସୂତ୍ରରେ 
ସମୟ ଓ ବୟସ ସହିତ 

ପ୍ରାତ୍ୟହିକ ଲେଖାପଢ଼ା ହେଲା ଅସୁମାରି 

ଲଢ଼ିବା ଓ ହାରିବାର ମୁହୂର୍ର ବି ଗଲାଣି ପାଶୋରି 


ଆଜି ଯଦି କେବେ କେବେ ମୁହଁସଂଜ ବେଳେ 
ସେ ପୁରୁଣା ଇଛା ମୋର 

ଉଙ୍କି ମାରେ ଅକସ୍ମାତ 

ଆମେ ଦୁହେଁ ଘରକୁ ବାହୁଡ଼ି ଆସୁ 

କଳା ଏବଂ ଗୋପନୀୟ ସତ୍ୟ ଭଳି 

ପ୍ରିୟ ମୋର କୁକୁର ଓ ମୁଁ 

ସ୍ଵସ୍ତିର ନିଶ୍ଵାସ ନେଇ କବାଟ ମୁଁ ଖୋଲେ 
ହାଇ ମାରି ଅନାସକ୍ତ ସମ୍ମତିରେ 

କୁକୁର ତା ମୁହଁକୁ ହଲାଏ 

ଚଉମୁହାଣି 


ମତେ ସେ କହିଲା ହଁ 

ଏଇଟା ହିଁ ଠିକ ରାସ୍ତା 

ନିର୍ବିଗ୍ମରେ ଯିବା ପାଇଁ ପାଖ ସହରକୁ 

ଏ ରାସ୍ତାରେ କିଛି ବାଟ ଯିବା ପରେ 
ତମେ ଏକ ମନ୍ଦିର ଦେଖିବ 

ଚୂଡ଼ା ତାର ଭାଙ୍ଗଲାଣି ତଥାପି ସେଠାରେ 
କେବେ କେବେ ଲୋକଙ୍କର ଭିଡ ହୁଏ 
କାର୍ରିକ ଓ ମାର୍ଗଶିର ମାସେ 
ପୁରୋହିତମାନେ ଆସି ପୂଜାପାଠ କରିଥାନ୍ତି 
ଦଶମାସ ବ୍ୟବଧାନ ପରେ 

ତମେ ଯେଣୁ ତୀର୍ଥଯାତ୍ରୀ ନୁହଁ 

ଏବଂ ଇଏ ମାଘ ମାସ 

ସେଠାରେ ନ ରହି ତମେ ଅଶ୍ଵତ୍ଥ ପାଖକୁ ଯାଅ 
ସେ ଗଛରେ ଚନ୍ଦନ ଓ ସିନ୍ଦୁରର ଦାଗ ଦେଖି 
ମନ୍ଦିରର ଭ୍ରମ ହୋଇପାରେ 

ସିଏ କିନ୍ତୁ ନିହାତି ମାମୁଲି ଗଛ 

ତା ଡାଳରେ ଶଂଖଚକ୍ର ଚିହ୍ନ ନାହିଁ 

ସେ ଗଛର ଆଖପାଖେ ହୁଙ୍କା ନାହିଁ 

କିଛି କ୍ଷଣ ପାଇଁ ଯାହା ପକ୍ଷୀମାନେ 
ଆସିଥାନ୍ତି ସେ ଗଛକୁ ସଂଜବେଳେ 

ତମେ ତାର ଦକ୍ଷିଣ ରାସ୍ତାରେ ଯିବ 

ସନ୍ଧ୍ୟା ହେବା ଆଗରୁ ନିଶ୍ଚୟ 


ପ୍ରଥମ ପୁରୁଷ । ୩୧ 


Digitized by srujanika@gmail.com 


ସେ ରାସ୍ତାରେ ମଶାଣି ପଡ଼ିବ 

ଯଦିଓ ସେ ଅତି ସାଧାରଣ 

ମଣିଷଙ୍କ ପୋଡା ହେବା ଜାଗା 

ସେଠାରେ ନାହାନ୍ତି କେହି ଭୂତ ପ୍ରେତ ଆଦି 
ସେଠାରେ ଡାହାଣୀ ବୂଢ଼ୀ ନିଆଁ ଜାଳେ ନାହିଁ 
ତମେ କିନ୍ତୁ ନୂଆ ଲୋକ ସେ ସବୁ ନ ଦେଖି 
ଚାଲିଯିବ ଆହୁରି ଆଗକୁ ସିଧା ସେଇ ସଡକରେ 
କିଛି ବାଟ ବାଁ ପାଖେ ଯିବା ପରେ 

ତମେ ପୁଣି ପହଞ୍ଚିବ ଚଉମୁହାଣିରେ 

ଏଥର ଆଶ୍ବସ୍ତ ହୁଅ 

ଲେଖା ଅଛି ଚାରିଟି ରାସ୍ତାର ନାଁ 

ଆଉ ସେଇ ଛକରୁ ଯାଇଛି ରାସ୍ତା 

ସିଧା ତମ ନିଜ ସହରକୁ 


ସେ ରାସ୍ତାରେ କିଛିବାଟ ଆସିଯିବା ପରେ 
ମନେ ହେଲା ଜାଣିଶୁଣି ହୁଏତ ନିଶ୍ଚିତ 
ମନେ ସିଏ ପଥଭ୍ରଷ୍ଠ କଲା 

ଅଥବା ନ ଜାଣି ମତେ 

ଭୁଲ ରାସ୍ତା ଦେଖାଇଲା 

ପୁଣି ମନେହେଲା 

ଆଜି ଯଦି ଭୁଲ କରି ଚଉମୁହାଣିରେ 
ଲକ୍ଷ୍ୟଭ୍ରଷ୍ଟ ଅନ୍ୟ ଏକ ସହରରେ 

ପହଞ୍ଚେ ତଥାପି 

ସମ୍ଭବତଃ କିଛି କ୍ଷତି ନାହିଁ 

ହୁଏତ ମୁଁ ଜାଣେ ନାହିଁ 

ନିଜେ ମୋର ଲକ୍ଷ୍ଯ କିଏ 

ଅଥବା ମୁଁ ସହରକୁ ନୁହେଁ 

ସେଇ ଛକକୁ ହିଁ ରାସ୍ତା ଖୋଜୁଥିଲି 

କୋଠରୀ 


ମୋ ଶୋଇବା ଘର ଏକ ଜଉଘର ଭଳି 
ଅନେକ ଇଚ୍ଛାର ନିଆଁ ଦପ୍‌ ଦପ୍‌ 

ଜଳୁଛି ଲିଭୁଛି ଜଳୁଛି ଲିଭୁଛି 

ଏ ଘରର କାନ୍ଧ ନାହିଁ 

ବହିର ନାୟିକାମାନେ ନାରୀ ହୋଇ 

ଏ ଘରକୁ ଆସନ୍ତି ଯାଆନ୍ତି 

ଅସରନ୍ତି ଶୋଭଯାତ୍ରା କରି 

ଅଶ୍ଲୀଳ ବହିର ଯେତେ ଅବାସ୍ତବ ରୂପକଥା 
ଏଇ ଘରେ ଜୀବନ ନିଅନ୍ତି 

ଅନେକ ଦେହର ଛବି ଏକତ୍ରିତ ହୋଇ 
ଅସମ୍ଭବ ବନ୍ଧନରେ ଛନ୍ଦି ହୋଇ ଛାତରୁ ଝୁଲନ୍ତି 
ମୋ ପାଖରେ ବସି କେତେ 

କଳା ଓ ରହସ୍ୟମୟୀ ଝିଅମାନେ 

ଗୁଣୁ ଗୁଣୁ କରିଥାନ୍ତି ସେମାନଙ୍କ ଅଭିଳାଷମାନ 
ଶୁଣିଥିବା ଆନନ୍ଦର ଅନେକ ଆଶାରେ 
ରାତି ଆସେ ନିଃଶଙ୍କ ଓ ଅନାୟାସ 
ଆକାଶର ପଲଙ୍କରେ ଜହ୍ନ ଶୋଇଗଲେ 
କୋଠରୀରେ ଭରିଯାଏ 

ସେ ନିଆଁର ଘନିଷ୍ଠ ଉତ୍ତାପ 

ନିଜ ବିଛଣାରେ ମୁଁ ନିଜକୁ 

ସମ୍ରାଟର ସମ୍ମାନ ଜଣାଏ 

ପୁଣି ଶୋଇଯାଏ 


୩୪ । ପ୍ରଥମ ପୁରୁଷ 


Digitized by srujanika@gmail.com 


କେବେ କେବେ ଦେହର ରାତିରେ 
ସ୍ବପ୍ନର ବିଜୁଳି ଆସି 

ଆଘାତ କରନ୍ତି ମୋର ଆତ୍କବିଶ୍ବାସକୁ 
ମୋ ଦେହର ସାମର୍ଥ୍ୟକୁ 

ମୁଁ ନିଜେ ସନ୍ଦେହ କରେ 

କିଛି କିଛି ବୂଭୁକ୍ଷାରେ 

ମରିଯାଏ ଟିକି ଟିକି ହୋଇ 

ମତେ ଚାହିଁ ହସେ 

ମୋର ବିଛଣାର ନିଷ୍ପାପ ଶୁଭ୍ରତା 
ଅତୀତର ଅସଫଳ ସକଳ ମୁହୂର୍ର 
ମତେ କରନ୍ତି ବିବ୍ରତ 

ମୋ ନିଜର ଘର ମତେ କରେ ଭୟଭୀତ 


ଶ୍ବାସରୁଦ୍ଧ ହୋଇ ଯେବେ 
ମୁକ୍ତି ଚାହେଁ ସେ ଘର ଭିତରୁ 


ମୁହଁ ଦେହ ଇଛା ସବୁ 
କାନ୍ଧ ହୋଇ ମତେ ଘେରିଯାନ୍ତି 

ବିଜେତା 


ଯେଉଁମାନେ ଆସିଥିଲେ ମୋ ଘରକୁ 
କେହି କେହି ଏଭଳି ମଧ୍ଧାହ୍ଵ ଦେଖି 

ଚମକି ପଡ଼ିଲେ 

ହଠାତ ପବନ ଲାଗି ଗୁଡ଼ିର ସୂତା ଓ 
ସେମାନଙ୍କ ଭାବନାର ଖିଅ ଛିଣ୍ଡିଗଲା 

ଛାଇ ଭଳି ଛୋଟ ହୋଇ 

ଦି'ପହର ହୋଇଗଲା 

କେବଳ ମୁଠାଏ ଧୂସର ଶୂନ୍ୟତା 

ସ୍ଵତି ସବୁ ପକ୍ଷୀ ହୋଇ ଉଡ଼ିଗଲେ 
ପ୍ରତିଧ୍ଵନିହୀନ ଅନ୍ତରୀକ୍ଷ ସନ୍ଧାନରେ 
ଝାଉଁଗଛ ଚୂପ୍‌ ହେଲେ 

ମଲା ଲୋକ ସେମାନଙ୍କ କାନ୍ଦ ବନ୍ଦ କଲେ 
ପୁନର୍ଜନ୍ସ ନେବାର ଆଶାରେ 

ଆକାଶର ଅପନ୍ତରା ଅସମ୍ଭବ ଫିକା ଦେଖାଗଲା 


ଏସବୁ ଅଶୁଭ ଦେଖି 

ଅନେକେ ଆଶ୍ଚର୍ଯ୍ୟ ହେଲେ ପୁଣି ଭୟଭୀତ 
ଏବଂ ଏଇ ଅହେତୁକ ମୁହୂର୍ଭରେ ମତେ 
ଏକା ଏକା ଛାଡ଼ିଦେଇ 

ଚାଲିଗଲେ ସେମାନେ ସମସ୍ତେ 


ଏଇଭଳି ଅସ୍ତବ୍ୟସ୍ତ ଖରାବେଳେ 


ମୁଁ ବସେ ଖେଳିବା ପାଇଁ 

ନିଜ ସହ ଛକ ଶୂନ ଖେଳ 

ନିଜେ ନିଜ ପ୍ରତିଦୃନ୍ଦ୍ରୀ ହୋଇ 

ମୁଁ ସ୍ବୟଂସଂପୂର୍ଣଣ ହୋଇ 

ଯେଉଁପରି ଥରେ ଥରେ ମୋ ନିଜ ଦେହକୁ 
ବ୍ୟତିବ୍ୟସ୍ତ କରିଥାଏ ଆତ୍ସରତି ପାଇଁ 

ସମୟକୁ ଗାର କାଟି ଭାଗ କରି ଅନେକ ପ୍ରକାରେ 
କେଉଁଠାରେ ଛକ ଦିଏ ପୌରୁଷର ପୁନରାବୃଭ୍ିରେ 
ଏବଂ ପୁଣି କେଉଁଠାରେ ଶୂନ ଦେଇଯାଏ 
ଅତୀତର ଅଗଣିତ ନିର୍ବୀର୍ଯ୍ୟ ପ୍ରେମର 

କାତର ଓ ଭାରୁ ସ୍କରଣରେ 


ଖରାବେଳ ବେଶି ବେଶି ନିଛାଟିଆ ହୋଇଗଲେ 
ମୋ ହାତରେ କାଟିଥିବା ଅସଂଖ୍ୟ ଚିହ୍ନଟମାନେ 
କ୍ରମେ କ୍ରମେ ଏକାଠି ହୁଅନ୍ତି 

ସେମାନେ ସମସ୍ତେ ପୁଣି ମିଶିଯାନ୍ତି ଅନ୍ତରଙ୍ଗ ହୋଇ 
ଖେଳ ଯଦି ଏଇପରି ସରିଯାଏ 

ଅସ୍ପଷ୍ଟ ଭାବରେ ବିନା ନିଷ୍ପତ୍ତିରେ 

ଜଣେ କିଏ ହାରିବା ଆଗରୁ 

ମୁଁ ସବୁ ଲିଭାଇ ଦିଏ 

ସବୁ ଚିହ୍ନ ସବୁ ସଂକେତକୁ 

ଆଉ ଥରେ ଗାର କାଟି ଦାଗ ଦିଏ 

ମୁଁ ନୂଆ ହରଫ ଲେଖେ ଅତି ସ୍ପଷ୍ଟ ଭାବେ 
ନିଃସଂଶୟ ନିଃଶଙ୍କ ହାତରେ 

ଆଉ ତାର ଯୋଗଫଳ ଦେଖେ 


- 

ହିସାବରେ ମତେ ଯଦି 

ଶୂନ ସବୁ ବେଶୀ ଜଣାଯାନ୍ତି 
ବିଶେଷତଃ ଶେଷ ସମୟକୁ 
ନିଃସନ୍ଦେହ ହାରିବାର ଭୟ 

ଏବଂ କିଛି ଆତ୍ରକ୍ଷାର ଚେଷ୍ଟାରେ 

ମୁଁ ନିଜକୁ ପ୍ରତାରଣୀ କରେ 

କିଛି ଛକ କିଛି ଶୁନ ଅଦଳବଦଳ କରି 
କିଛି ଚିହ୍ନ ଲିଭାଇ ଓ ଆଉ କିଛି ଚିହ୍ନ ଲେଖି 
ଗଣିବାରେ ଜାଣି ଜାଣି ଭୁଲ କରି 

ମୁଁ ନିଜକୁ ପରାଜିତ କରେ 

ସଂପୂର୍ଣ ଓ ଚୂଡାନ୍ତ ଭାବରେ 


ଆଉ ଶୂନଶାନ ମଧ୍ଯାହୃକୁ କହେ 
ସମସ୍ତଙ୍କୁ କହିଦିଅ 

ଚନ୍ଦ୍ର ସୂର୍ଯ୍ୟ ତାରା ମେଘ ଆକାଶଙ୍କୁ 
ଆଜିର ଖେଳରେ 

ମୁଁ ଜିତିଛି ନିଶ୍ଚିତ ଭାବରେ 

ଗୋପନୀୟ ସତ୍ୟ 


ମୋର ଯେତେ ଗୋପନୀୟ ସତ୍ଯ ସବୁ 
ଚାଲିଗଲେ ମୋ ପାଖରୁ 

ସକାଳର କୃହୁଡ଼ିରେ ମିଶିଯିବା ପାଇଁ 
ମୋର ପ୍ରିୟ ବତୀଘର ଶେଷ ପାହାଚରୁ 
ଶୂନ୍ୟତାର ସିଡ଼ିରେ ଓହ୍ଲାଇ 

ସେମାନେ ସମସ୍ତେ ଯାଇ 

ସମୁଦ୍ରରେ ଝାସ ଦେଲେ ମତେ ଛାଡ଼ି ଦେଇ 


ସେମାନେ ଅନେକ ନାଁ 

ସେମାନେ ଅନେକ ମୁହଁ ଅନେକ ସମୟ 
ଛୋଟ ଛୋଟ କେତେ କଥା 

କେତେ ସ୍ପର୍ଶ ହାତ ଓ ଓଠର 

କେତେ ପୁଣି ହସ 

କେତେକ ହଠାତ ଦେଖା 

କେତେ ରାତି କେତୋଟି ସକାଳ 

ପୁଣି ଦୀର୍ଘଶ୍ବାସ 


ସେମାନେ ସମସ୍ତେ ମୋର 
ଅନିଶ୍ଚିତ ମନ ଥିଲେ 
ଅସ୍ତବ୍ୟସ୍ତ ଜୀବନର ମୁହୂର୍ଇ ସକଳ 


ଅଜଣା ଛକରେ ବସି 
କାପାଳିକ ପ୍ରଶ୍ନ କରୁଥଲା 

କାହିଁ ପଥ କାହିଁ ଲକ୍ଷ୍ୟ ସ୍ଥଳ 
ତା ଲାଗି ଉତ୍ତର ଥିଲା 
ମୋ ପାଖରେ ହତବାକ ବିସ୍ମୟ କେବଳ 


ଆଜି ଆଉ ମୋ ମନରେ ସନ୍ଦିହାନ ନାହିଁ 
ଅଙ୍କ ସବୁ କଷା ହୋଇଗଲା 

ସମାଧାନ ମିଳିଗଲା ସମସ୍ତ ପ୍ରଶ୍ନର 
ଜ୍ୟାମିତିକ ଗାର କଟା ରାସ୍ତା ସବୁ 
ନିଶ୍ଚିତ ଓ ନିଃସଂଶୟ 

ସେ ରାସ୍ତାରେ ଛକ ନାହିଁ 

କାପାଳିକ ଅନ୍ତର୍ବାନ ହୋଇଗଲା 
ମୁହାମୁହିଁ କେହି ନାହିଁ ମୋର 

ଏବେ ମୋର ଏକମତ୍ର ଲକ୍ଷ୍ୟସ୍ଥଳ 
ନିର୍ଦ୍ଦିଷ୍ଟ ବୃତ୍ତର ବିନ୍ଦୁ ଶରସନ୍ଧାନୀର 


ଅନେକେ ଆସନ୍ତି ଆଜି ମୋ ପାଖକୁ 
ମୋ ଓଠରେ ଓଠ ମିଶେ 

ମୋ ଦେହରେ ଦେହ 

ଅନେକ କଥା ଓ ହସ ସକାଳ ସନ୍ଧ୍ୟାରେ 
ଅନେକ ପୁନରାବୃତ୍ତି ଅନ୍ୟ ଅତୀତର 
ଆଜି ଯଦି ମୋ କାନରେ ଓଠ ଦେଇ 
ଚୂପ ଚୂପ କଥା କିଏ କହେ 

ସେ ଖାଲି କେତୋଟି ଶବ୍ଦ 

ଗୋପନୀୟ କିଛି ନାହିଁ 

ମୋ ମନରେ ପ୍ରତିଧ୍ଵନି ନାହିଁ ସେ କଥାର 

ସେ ଓଠ କେବଳ ଓଠ 

ସେ କେବଳ ଦେହ 

ଗୋପନୀୟ ସତ୍ୟ ନୁହେଁ 

ସେ ନୁହେଁ ମୋ ଏକାନ୍ତ ଆତ୍ୀୟ 


ସେ ମୁହଁ କେବଳ ମୁହଁ : ମୁଖା 
ସେମାନଙ୍କ ନୀ ଖାଲି ନାଁ : ଛଦୃଧନାମ 
ସେମାନଙ୍କ କଥା ଖାଲି କଥା : ଅଭିନୟ 
ସେମାନେ କେବଳ 

ଓଠ ଦେହ ବରଫ ପଥର 


ମୁଁ ଦେଖୁଛି ମୋର ଯେତେ 
ଗୋପନୀୟ ସତ୍ୟ ସବୁ ବୟସ୍କ ହୁଅନ୍ତି 
ଏବଂ ମତେ ଛାଡ଼ି ଦେଇ 

ଆଶ୍ରୟ ନିଅନ୍ତି ଏକ ଅନ୍ୟ ସମୁଦ୍ରର 
ସେମାନେ ହୁଏତ ଖୋଜି ବୁଲୁଛନ୍ତି 
କେଉଁ ଏକ ନୂଆ ବତୀଘର 

ରାସ୍ତା 


ଅନେକ ବିବ୍ରତ ଦିନ ଓ ଅଧା ଅନୁଭବକୁ 
ମୋର ଚେତନାର ସିନ୍ଦୁକରେ ଚାବି ବନ୍ଦ କରି 
ଅନେକ ମୁହଁ ଓ ଦେହ ଟିହ୍ବା ଓ ଅଚିହ୍ନା 
ଲୋକମାନଙ୍କର କଥାକୁ ନ ମାନି 

କାନ୍ଧର ଲେଖାକୁ ପଢ଼ିବାକୁ ମନା କରିଦେଇ 
ଆଖିମାନଙ୍କର ନିମନ୍ତ୍ରଣ ନ ରଖି 

ପଂଜୁରୀରେ ବନ୍ଦ ପକ୍ଷୀଟିର ଚିକୁାର ନ ଶୁଣି 
ମୁଁ ଏକ ସିଧା ଓ ସହଜ ରାସ୍ତା ଖୋଜିନେଲି 
ଆଉ ଚକମାନଙ୍କ ସହିତ ଅଶି ମାଇଲର 
ଗୀତ ଗାଇ ଗାଇ ମୁଁ ଭାବିଲି : 


ମୁଁ ଦେଖିବି ହ୍ରଦରେ ଫୁଲ 

ଓ ଫୁଲର ପ୍ରତିବିମ୍ ସବୁ ଏକ ହେବେ 
ମନ୍ଦିରର ଜାଉଁଳି କାବଟ ଖୋଲିଯିବ 
ପୁରୋହିତ ଯାଦୂକର ହେବ 
ସଡକରେ ମରି ପଡ଼ିଥିବା ସୂର୍ଯ୍ୟକୁ 
ସେ ଜୀବନ୍ୟାସ ଦେବ 

ନିର୍ବାକ ପ୍ରହରୀ ଗୀତ ଗାଇବେ 

ଓ ଅପରାହୃଵର ରଙ୍ଗରେ 

ପତ୍ର ସବୁ ପକ୍ଷୀ ହେବେ 

ରାତିରେ ସେମାନେ ପୁଣି ଅନ୍ତର୍ବାନ ହେବେ 
ପ୍ରତିଧ୍ଵନିମାନେ ମୋ ପାଖକୁ ଫେରି ଆସିବେ 
ଓ ମୋ ଦେହର ସ୍ଵାୟୁ ସବୁ ରାସ୍ତା ହୋଇଯିବେ 

ସେ ରାସ୍ତାରେ 

ଗୋଟିଏ ଖପୁରୀ ଓ ଦୁଇଟି ହାଡର ପ୍ରତିରୋଧ 
ଘଣ୍ଟାର ମୁହଁରେ ଥାଇ 

ରାକ୍ଷସ ପାଲଟି ଯାଏ ସମୟ 

ମୁଁ ନିଜକୁ କହେ : ଆଗରେ ମୃତ୍ୟୁ 

କିଛି ଏ କଥାକୁ ବିଶ୍ଵାସ କରେ 

କିଛି ପୁଣି ଅସ୍ଵୀକାର କରେ 

ନୀରବତା ଏ ପାଖରେ ମୁଁ ଟିକିଏ ହସେ 
ମଲା ଲୋକମାନେ ମୋ ହସରେ 

ତାଳ ଦେଇ ସଙ୍ଗୀତ ଗାଆନ୍ତି 

ସହର 


ମୋ ସୀମାନା ବାହାରେ 
ଓ ମୋ କଥାର ପ୍ରତିଧ୍ବନି ଆର ପାଖେ 

ଯେଉଁ ଏକ ସହର ରହିଛି 

ସେ ସହର ଦିନେ ମୋର ଏକାନ୍ତ ନିଜର ଥିଲା 
ଛୋଟ ଛୋଟ କୋଠରୀରେ ଆମେ ବନ୍ଦ ଥିଲୁ 
ପରିପୂର୍ଣ ଥିଲୁ ଆମେ 

ନିଜ ନିଜ ଛୋଟ ପରିଧିରେ 


ଇସ୍ପାତର ଗଛମାନଙ୍କରେ 

ନିଅନର ଫୁଲ ଫୁଟୁଥିଲେ 

ଆମର ମନର ସବୁ ମିନି ବସ୍‌ମାନେ 

ଲୁଚୁକାଳି ଖେଳୁଥିଲେ କଂକ୍ରିଟର ଗୋଲକଧନ୍ଦାରେ 
ରାସ୍ତା ସବୁ ସମୁଦ୍ରର ରଂଗୀନ ଚଟାଣ ଥିଲେ 
ବତୀଖୁଣ୍ଟମାନ ତାର ଲହରୀର ଅସଂଖ୍ୟ ଭଉଁରୀ 
ଆମର ଯେତେକ ସ୍ଵପ୍ନ 

ସେମାନଙ୍କୁ ଦେଇଥିଲା ଅଭୟ ଆଶ୍ରୟ 

ଆମର ଏ ଅତିପ୍ରିୟ ନିଷିଦ୍ଧ ନଗରୀ 


କାନ୍ଧମାନଙ୍କରେ ଆମେ ଲେଖି ରଖି 
ଯୌବନର ଅନେକ ମୁହୁ୍ର 


ସକାଳର ସୂର୍ଯ୍ୟ 
ଏବଂ ସାରାରାତି ତାରାଙ୍କର ଆଲୁଅକୁ 

ବାନ୍ଧି ରଖି ଝରକା କାଚରେ 

ଅନେକ ନିଷେଧ ଚିହ୍ନମାନଙ୍କର ସଂକେତ ନ ମାନି 
ଆମେ ବି ଦେଖିଲୁ 

ଆମ ଜୀବନର ବହୁବର୍ଣ୍ଣ ଚଳଚିତ୍ର 

ସକାଳ ସଂଧ୍ୟାରେ 

ଆଦିମ ରହସ୍ଯ ଭରା ଆମ ନିଜ ବନ୍ଦ କୋଠରୀରେ 


ଆମେ ବଡ଼ ହେଲୁ 

ପୁଣି ନିଜ ନିଜ ରାସ୍ତା ଖୋଜିନେଲୁ 

ହଜିଗଲେ କେତେ କିଏ କେଉଁଠାରେ 

କିଏ ଯଦି ମାନିନେଲା ଆଖିଠାର ସବୁଜ ବତୀର 
ଲାଲ ଆଲୁଅରେ ପୁଣି କାହାର ବି ଗତିରୋଧ ହେଲା 
କିଏ ଯାଇ ମିଶିଗଲା 

କାଚ ଆଉ ଇସ୍ପାତର ଅନନ୍ତ ସ୍ତୋତରେ 

ଇତସ୍ତତଃ ହେଲା ପୁଣି କିଏ ଯାଇ 

ଅନାତ୍ସୀୟ ବିଦେଶର କେଉଁ ଭଡା ଘରେ 


ସେ ସହର ଆଜି ଅଉ ଚିହ୍ନି ହୁଏ ନାହିଁ 
ନେଲାଣି ସେ ନୂଆ କଳେବର 

. ରାସ୍ତାଙ୍କର ନୂଆ ନାଁ 

ଘର ସବୁ ହେଲେଣି ନିଲାମ 
ଠିକଣାରେ ଅଦଳବଦଳ 

ପୁରୁଣା କାହାକୁ ଆଉ ଚିହ୍ନି ହୁଏ ନାହିଁ 
ରବିବାର ସହରର ଛକ ଆଜି ଚୂପଚାପ 
ଶେଷ ବସ୍‌ ଚାଲିଗଲା ସବୁ ଶୂନଶାନ 

ମଝିରାତି 


ହଠାତ ମୁଁ ଉଠିବସେ କାହାର ଚିକ୍ରାର ଶୁଣି 
ସେ କି ଶିଶୁ ଜନ୍ମ ନେଲା 

ଅଥବା ସେ ଥିଲା ମଝି ରାତିର କାନ୍ଦଣା 
ସେ କି ମୋ ଅତୀତ ଥିଲା 

ଆସିଥିଲା ଶାସ୍ତି ଦେବା ପାଇଁ 

କି ଭଳି ମୋ ଅପରାଧ ମତେ ନାହିଁ ଜଣା 


ଅନେକ ଦୂରରୁ ମତେ କିଏ ଡାକେ 

ସମୟର ଅସରନ୍ତି ପାହାଚରେ ମୁଁ ଯାଏ ଓହ୍ଲାଇ 
ବିସ୍ଵତିର ଚୋରାବାଲି ଉପରେ ମୁଁ ଆଙ୍କିଯାଏ 
ମୋ ପାଦର ମାନଚିତ୍ର ଅନେକ କ୍ଷତର 
କବରଖାନାର ଭଙ୍ଗା ଦୁଆର ମୁଁ ଖୋଲେ 

ମୁଁ ପହଞ୍ଚେ ଗୋପନୀୟ ରାସ୍ତାରେ ନିଜର 


ସେ ରାସ୍ତାରେ କେହି ନାହିଁ 
ସେ ଏକ ଅପରିଚିତ ମରୁଭୂମି 
ଆକସ୍ମିକ ଦେଖାର ଅପେକ୍ଷା 
ସେ ବାଲିରେ ପାଦଚିହ୍ନ ନାହିଁ 
ସବୁ ଲିଭିଗଲା ଝଡର ହାୱାରେ 
ନିଜର ଘେରରେ ପୁଣି 

ହଜିଲା ସେ ଝଡ ଏକା ଏକା 

ମାଇଲ ମାଇଲ ଧରି ମଲା ଦେହ 
ପଥରର ଚଟାଣ ଭିତରେ 
ସେମାନଙ୍କୁ ଖୋଜୁଛି ମୁଁ 

ସେମାନେ ମୋ ବ୍ୟର୍ଥ ମନୋରଥ 
ଅସଂପୂର୍ଣ ପ୍ରେମ 

ଏବଂ ନିରର୍ଥକ ଅନେକ ପ୍ରୟାସ 
ସେମାନେ ମୋ ଜୀବନର 
ହତୋସ୍ପାହ ପ୍ରତିଟି ମୁହୂ 

ସେମାନେ ସମସ୍ତେ ନାରୀ 
ଦେଖିଥିଲି ସ୍ବପ୍ନରେ ଯାହାଙ୍କୁ 
କାମନାର ଗଦା ଗଦା ପାଉଁଶ 

ଓ ଭଙ୍ଗାରୁଜା ଘର 

ଲିଭିଲା ମହମବତୀ ଖୋଲା ପଂଜୁରୀ 
ଓ ଅସଫଳ ଚେଷ୍ଟାମାନ ଶିଥିଳ ଦେହର 


ଅଙ୍କାବଙ୍କା ରାସ୍ତାମାନ ପାରି ହୋଇ 
ଡେଇଁ ଡେଇଁ ପଥରର ଅନେକ ଚଟାଣ 
ମୁଁ ପହଞ୍ଚେ ମୋର ଏକ ନିଜସ୍ଵ ଛକରେ 
ସ୍ତିସ୍ତମ୍ଭ ଉପରେ ମୁଁ ସ୍ଥାଣୁ ହୋଇ 
ରହିଯାଏ ସେ ମୂର୍ଭିର ପଥର ଦେହରେ 
ମୁଁ ଦେଖେ ପଲକହୀନ ଆଖି ଦେଇ ତାର 
ପହଞ୍ଚିଛି ଅନ୍ୟ ଦେଶ ଅନ୍ୟ ସହରରେ 


କେବେ କେବେ ସେ ଦେଶର ସୀମାନ୍ତରେ 
ରଙ୍ଗ ଲାଗେ 

ଅତର୍କିତେ ବିଜୁଳି ଓ ବଜୁ ଆସି 
ଭାର୍ଗିଦିଏ ଆକାଶକୁ ଖଣ୍ଡ ଖଣ୍ଡ କରି 
କବରଖାନା ବି ତାର ନିଦ ଭାଙ୍ଗେ 
କଡ ଲେଉଟାଏ 

ସେମାନେ ଜାଗ୍ରତ କିନ୍ତୁ 

ଅଥର୍ବ ମୁଁ ରହିଯାଏ ସେ ସୃତିସ୍ତମ୍ଭରେ 
କହିବାକୁ ଯାହା ଥିଲା 

ବନ୍ଦ ହୋଇ ରହିଯାଏ ପଥର ଓଠରେ 


କେବେ କେବେ ଉଠି ବସେ 
ହଠାତ ମୁଁ କାହାର ଚିଳ୍କାର ଶୁଣି 


ସେ କି ଥିଲା ଆର୍ରଭନାଦ 
କେଉଁ ଏକ ପଥର ମୂର୍ଭିର 

ସ୍ବପ୍ନ 


ରାତିରେ ମୁଁ ସ୍ଵପ୍ନ ଦେଖିଲି 
ଗୋଟିଏ କପୋତ ଆସି 
ମୋ ହାତରେ ରଙ୍ଗୀନ ଫୁଲଟିଏ ଦେଇଗଲା 


ମୋ ବିଛଣା ଚାରିପାଖେ ଶୋଇଥିଲେ 
ଜାକିଜୁକି ମୋ ମନର ଅସରନ୍ତି ଇଚ୍ଛା ସବୁ 
ଧାଡ଼ି ଧାଡ଼ି ଝିଅ ଭଳି 

ସେମାନେ ଉଠିଲେ ପୁଣି ଶୋଇଗଲେ 

ରାତି ହେଲା ଆହୁରି ଜମାଟ 

ଝଙ୍କାଳିଆ ପତ୍ର ଗହଳରେ ପେଚାର ଆଖିରେ 


ସେ ଗଛର ଅନ୍ୟ ଏକ ଡାଳରୁ ଯେ ପକ୍ଷୀ 
ଦେଖ ମୋ ଆଡକୁ ଅନାଇଛି 

ମୁଁ ଭାବୁଛି ସେ ପକ୍ଷୀଟି ଆଚମ୍ବିତେ ବଡ ହେବ 
ସେ ପୁଣି ଗରୁଡ ହୋଇ 

ଖୁଷିନେବ ମୋ ଆଖିର ଦୁଇଟି ଡୋଳାକୁ 


ଚନ୍ଦ୍ରକୁ ଖୋଜିଲି ତେଣୁ 

ପାହାଡ ପଛରେ ଅନେକ ପାହାଡ 
ମୋଡ଼ି ହୋଇ ଭାରି ହୋଇ 
ଗଛର ଗହଳ ପତ୍ର ଭଙ୍ଗା ପଥର 
ଓ ମନ୍ଦିରର ଚୂଡା ଡେଇଁ 

ଅନେକ ଗ୍ରୀଷ୍ମର ସ୍ଥିର ରାତି 

ଶତାବ୍ଦୀର ନୀରବତା ପାର ହୋଇ 
ରଙ୍ଗ ହୀନ ଆକାଶରେ ଚନ୍ଦ୍ର ସତେ ଛୁରୀ 
ସକାଳର ତାରାମାନେ ଯେଉଁଠାରେ 
ଆତ୍ସହତ୍ଯା କରୁଛନ୍ତି ଜଣ ଜଣ କରି 


ମୁଁ ପୁଣି ଦେଖିଲି ଏକ ଫୁଲବଣ 

ସାପ ଭଳି ଲତା 

ଫୁଲର ପାଖୁଡା ସବୁ ଜିଭ ଭଳି 

ମାଡ଼ି ମାଡ଼ି ପଡେ ନିର୍ଜନତା 

ରାତିର ଟିକିଏ ଯାହା ଆଲୁଅ 

ସେମାନେ ଯାଇ ପଶିଗଲେ ଅନେକ ଗାତରେ 
କଳା କଳା ଫୁଲ ଏବଂ ପ୍ରଜାପତିମାନେ 
ସବୁକିଛି ମୃତ ଏବଂ ଶୂନଶାନ 


ହାତ ସବୁ ଫୁଲ ହୋଇ ଫୁଟୁଛନ୍ତି 
ଚାରିଆଡେ ପକ୍ଷୀଙ୍କ ଭିଡରେ 


ସାରା ରାତି ଖୋଜୁଛି ମୁଁ 
ମୋ ନିଜକୁ ଅନ୍ୟର ସ୍ବପ୍ନରେ 

ପୂର୍ବ ପୁରୁଷ 


ମୋ ନାଁ ସେ ଲେଖିଦେଲା 
ହାତରେ ସେ ସଜାଡ଼ିଲା 

ସେ ନାଁର ପ୍ରତିଟି ଅକ୍ଷର 

ସେ ତାକୁ ବି ଜୀବନ୍ୟାସ ଦେଲା 
ମୋର ଜନ୍ମପତ୍ରିକାରେ ସଜାଡ଼ିଲା 
ରାଶି ଓ ନକ୍ଷତ୍ର ବୟସ ସମୟ 
ସେ ଦେଲା ହାତରେ ମୋର 
ଭବିଷ୍ୟତ ପଥ ଓ ପାଥେୟ 


ତା ଆଦେଶ ମାନି ଆଜି ମନ୍ଦିରକୁ ଯାଏ 
ପାଦ ଛୁଏଁ ମଥା ମୁଁ ନୁଆଁଏ 

ମନ୍ତ୍ର ପଢ଼େ ପ୍ରହେଳିକା ସହସ୍ର ନାମର 

ମୁଁ ତିଳ ତର୍ପଣ କରେ ଆଞ୍ଜଳାରେ ପାଣି ଦିଏ 
ମାନି ନିଏ ସବୁ ବିଧି ସବୁ ଉପଚାର 


ପଛକୁ ମୁଁ ଫେରିଯାଏ ଥରେ ଥରେ 

ମୁଁ ତାର ହାତକୁ ଧରି ଚାଲିବାକୁ ଚେଷ୍ଟା କରେ 
ଚାରିଆଡେ ଅନ୍ଧକାର 

ମୁଁ ଖୋଜେ ଗୋଟିଏ ତାରା 

ସେ ତାରା ବି ସିଏ 

ସେ ପୁଣି ନକ୍ଷତ୍ର ହୋଇ ମତେ ଜାଳିଦିଏ 
ମତେ ଦୃଷ୍ଟିହୀନ କରେ 

ଅଗ୍ନିପ୍ରଭ ଆଲୋକରେ ତାର 

ତାକୁ ଧରି ରଖିବାକୁ ହାତ ମୁଁ ବଢ଼ାଏ 
ମୋ ହାତ ଶୁନ୍ୟକୁ ଛୁଏଁ 

ପ୍ରତିଧ୍ଵନି ହୋଇଯାଏ ମୋ କ୍ଷୀଣ ଚିଳ୍କାର 


ଧୀରେ ଧୀରେ ଫୁଲି ଫୁଲି ସମୁଦ୍ର ଉତ୍ତାଳ ହେଲେ 
ମୁଁ ନିଏ ଶପଥ ତାକୁ ହତ୍ଯା କରିବାର 

ହାତରେ ମୁଁ ମୁଖାଗ୍ନିର ନିଆଁ ହୁଳା ନେଇ 
ଖୋଜିବୂଲେ ତାକୁ ଯାଇ ପଥେ ଓ ପ୍ରାନ୍ତରେ 
ଆକାଶରେ ଯୌବନର ବ୍ୟର୍ଥ ସୀମାନ୍ତରେ 
ନପୁଂସକ କ୍ରୋଧର କୋଟରେ 


ହଠାତ ସେ ଦେଖାଦିଏ ଆକାଶରୁ ବଡ 

ଦାନବ ସେ ସୂର୍ଯ୍ୟ ତାର ଆଖି 

ସେ ମତେ ଆବୃତ କରେ 

ଗ୍ରାସ କରେ ସର୍ବାଙ୍ଗକୁ ମୋର 

ହାତ ମୋର ଥମିଯାଏ ସମୁଦ୍ରର ପାଣି ଯାଏ ଶୁଖି 


ସେ ପୁଣି କୋଠରୀ ହୋଇ ବନ୍ଦ କରେ ମତେ 
ମୁଁ ତାର ପାଦକୁ ଛୁଏଁ ମନ୍ତ ପଢ଼େ ତିଳ ଦିଏ 
ପୁଣି ସେଇ ନିଆଁ ହୁଳା ଦେଇ 

ନିଜକୁ ମୁଁ ଜାଳିଦିଏ 

ତାର ସେଇ ବନ୍ଦ କୋଠରୀରେ 

ଦେବୀ 


ତମେ ଆବିର୍ଭାବ ହୁଅ ନିଶାର୍ଷର ଶୂନ୍ୟ ମୁହୂର୍ଗରେ 
ଅଧିଷ୍ଠାତ୍ରୀ ଦେବୀ ତମେ 

ମୋର ଯେତେ ଗୋପନୀୟ କାମନା 

ଓ ମୋ ଦେହର ରକ୍ତମାଂସ ସ୍ଵାୟୁମାନଙ୍କର 

ତମ ସିଂହାସନ ମୋର ନିରୁପାୟ ଇଚା 

ଆଉ ତମର ମନ୍ଦିର 

ସ୍୍‌ତିସ୍ତମ୍ଭ ମୋର ଯେତେ ପ୍ରତିହତ ଆଶାମାନଙ୍କର 


ତମର ସ୍ଥାପନା ହୁଏ 

ଦୁଃସ୍ଵପ୍ଧର କେଉଁ ଏକ ଭୟାର୍ର କ୍ଷଣରେ 

ତମ ପୁଜା ହୋଇଥାଏ ସହରର ନିଷିଦ୍ଧ ଗଳିରେ 
ତମର ସମସ୍ତ ସ୍ତବ ପ୍ରତିଧ୍ଵବନି ହୋଇ ଶୁଭେ 
କ୍ରୀତଦାସ ବଜାରର ନିଲାମ ଡାକରେ 


ଆଜି ତମ ପ୍ରତୀକ୍ଷାର ଶେଷ ରାତ୍ରି 

ନାଟକର ଶେଷ ଅଙ୍କେ ନାୟକ ନିହତ ହେଲା 
ତମର ଯେତେକ ଥିଲେ ଚିହ୍ନିତ ପ୍ରେମିକ 

ସବୂ ପଳାତକ ହେଲେ 

ମନ୍ଦିରରେ ପୂଜକ ନାହାନ୍ତି 

ସମୁଦ୍ରରେ ଢେଉ ନାହିଁ 

ଆକାଶରେ ହସ ଏବଂ ଜହ୍ନ ରାତି 

ଡିଛି ଆଉ ଅବଶିଷ୍ଟ ନାହିଁ 


ପ୍ରଥମ ପୁରୁଷ ! ୫୩ 

ମନ୍ଦିରର ବେଢ଼ା ଖାଲି ସବୁ ଆଜି ଶୂନଶାନ 
ଏ ରାତିରେ କେହି ଆଉ ନାହିଁ 

ତମ ଅପେକ୍ଷାରେ ତମ ପ୍ରତ୍ୟକ୍ଷର 

ସିଂହଦ୍ଵାର ପହରା ଦେଉଛି 

ଏଠାରେ ଏକାକୀ ଦେଖ 

ମୁଁ ତମର ଶେଷ ସାମୁରାଇ 


ମଲା ଲୋକମାନଙ୍କ ସହିତ ତମ ମନ୍ତ୍ରଣାର ଶେଷ ହେଉ 
ତମେ ଆସ ଛମ ହମ 

ରୁପାର ଘୁଙ୍ଗୁର ପିନ୍ଧି ଆଜି ମୋ ସ୍ବପ୍ନରେ 

ଆଜି ସବୁ ଲିଭିଯାଉ ଏ ମନ୍ଦିର ଧୂଳିସାତ ହେଉ 

ରାତି ସବୁ ଜଳିଯାଉ ଦେହର ଦାହରେ 

ସମସ୍ତ ଆବୃତ କରୁ ରୂପ ବର୍ଣ୍ଣ ସ୍ଵରର ଅନ୍ଧାର 

ତମ ହାତ ଅକ୍ଟୋପସ ହୋଇ ମତେ ନିଷ୍ଟେଷିତ କରୁ 
ତମ ପାଦ ଯୁପକାଠ ହୋଇ ମତେ ବନ୍ଦ କରୁ 
ଚିରିଯାଉ ମୋ ହାତର ଦଶଟି ପାଖୁଡା 

ତମ ସ୍ତନର କ୍ୟାକଟସ୍‌ ଲାଗି 

ତମ ଦେହ ଚୋରାବାଲି ହୋଇଯାଉ ମତେ ଗ୍ରାସ କରୁ 

ଠିକଣା 


ସେ କିପରି ଦିନ ଥିଲା 

ସମ୍ଭାବନାହୀନ ଆକାଶରେ 

ମେଘର ବିବର୍ଣ୍ଣ ଶବ 

ନଦୀମାନେ ପ୍ରତିଶ୍ରତିହୀନ 

ସମୁଦ୍ରରେ ଭାସମାନ ଦୁଃସ୍ବପ୍ନର ଭଙ୍ଗା ଭଙ୍ଗା ଛାଇ 
ବ୍ୟକ୍ତିଗତ ରାତି ସବୁ ନିର୍ଜନ ଓ ନିଦ୍ରାହୀନ 
ଅଧିଷ୍ଠାତ୍ରୀ ଦେବୀଙ୍କର କୁଣ୍ଠିତ କାମନାମାନ 
ହଜିଗଲେ ଭୟାର୍ର ସ୍ବପ୍ନରେ 

ଛୋଟ ଛୋଟ ଅସହାୟ ମୁହଁ ଆସି 

ଭାସି ଭାସି ସକାଳର ସଜ ଆକାଶରେ 
କ୍ରମଶଃ ନିଶ୍ଚିହ୍ନ ହେଲେ 

ବଞ୍ଚିବାର ବ୍ୟର୍ଥ ପ୍ରୟାସରେ 

ନିଃସଙ୍ଗ ପକ୍ଷୀଟି ଏକା 

ଉଡି ବୁଲେ ଖାଲି ଦୋତାଲାରେ 


ଏଠାରେ ବସନ୍ତ ନାହିଁ ଏ ଏକ ନିର୍ଜନ ଦ୍ଵୀପ 
ନିର୍ବାସିତ ଲୋକଙ୍କର ଏ ସବୁ ଇଲାକା 

ଏଠାରେ ଏ ଘର ଖାଲି ଆୟତନ ଚାରିଟି କାନ୍ଧର 
ବିଛଣାରେ ମଲା ଦେହ 

ଅବସନ୍ନ ଇନ୍ଦ୍ରିଯରେ ବିକୃତ ଆକାଂକ୍ଷା 

ଅସଂଗତ କୃତ୍ରିମ ରତିର 

କିମ୍ବା ସ୍ଵପ୍ନ ଭଳି 

ସବୁ କିଛି ଅସ୍ପଷ୍ଟ ଓ ଅନିଶ୍ଚିତ 
ଇତସ୍ତତଃ ଜୀବନର ସନ୍ଦିଗ୍ଧ ସନ୍ଧ୍ୟାରେ 


ପ୍ରେମପତ୍ର କାହା ପାଇଁ 

ଚିଠିରେ ଏ ଠିକଣା କାହାର 

ଏ ସବୁ ନିଶ୍ଚିତ ଭାବେ ବୁବ୍ଧିଜୀବୀମାନଙ୍କର ଖେଳ 
ମଲା ଲୋକମାନଙ୍କର ଆତ୍ୃପ୍ରବଞ୍ଚନା 

ଆତ୍ସା ସବୁ ପ୍ରତ୍ୟାହୃତ 

ନିରୁଦିଷ୍ଟ ଦିନ ଏବଂ ନିର୍ବାସିତ ମୁହୂର୍ଭ ସବୁରେ 
ଦୂଇଟି ବଢ଼ିଲା ହାତ ରହିଯାଏ ଅଧା ପାହାନ୍ତାରେ 
ପ୍ରେତାତ୍ସାଙ୍କ ସମବେତ କଣ୍ଠସ୍ବର 

ଭରିଦିଏ ଶୂନ୍ଯୟତାର ଖାଲି ଜାଗା ସବୁ 

ଏଠାରେ ଡାକିବ କିଏ 

କିଏ ତାର ଉତ୍ତର ବା ଦେବ 

ଅନ୍ୟ ଦିନ 


ଦିନ ସବୁ ଉଡ଼ିଗଲେ 

ଧାଢ଼ି ଧାଡ଼ି ପକ୍ଷୀଙ୍କ ଡେଣାରେ 
ମରିଗଲେ ରାତି ସବୁ 

ପାହାଡରେ ମଥା ପିଟି ପିଟି 

ଆଲୁଅ ମିଶିଲା ଯାଇ 

ଚିକିମିକି ତାରାଙ୍କ ମେଳରେ 
ପଛକୁ ଅନାଇ ଆଜି ଏତେବେଳେ 
ସମୟର ଚଉମୁହାଣିରେ 

ମାପୁଛି ମୁଁ ଅତୀତକୁ 

ମୋର ଏଇ ଖାଲି ଗିଲାସରେ 


ବାନ୍ଧି ମୁଁ ରଖିଲି ମୋର ଯୌବନକୁ 
ମୋ ଦେହର କାଚଘର ଚାରିଟି କାନ୍ସ୍‌ରେ 
ପଥର ପାଚେରୀମାନ 

ଘେରାଇଲି ମୋ ମନର ଚାରିପାଖେ 
ମୋ ଚଞ୍ଚଳ ଜୀବନକୁ ବନ୍ଦ କରି 
ପଂଜୁରୀରେ ତାକୁ 

ସଯତ୍ତେ ରଖିଲି ନେଇ ସମୁଦ୍ର ଭିତରେ 


ସମୁଦ୍ରରେ ଝଡ ହୋଇ ଥମିଗଲା 
ବାଲିର ସ୍ତୁପରେ ପୁଣି ଜମା ହେଲା ବାଲି 
ଆକାଶର ରଙ୍ଗ ସବୁ ମିଶିଯାଇ ଇନ୍ଦ୍ରଧନୁ ହେଲେ 


ପ୍ରଥମ ପୁରୁଷ । ୫୭ 


Digitized by srujanika@gmail.com 


ଅନେକ ମୁହୁର୍ଭମାନ ମରି ପୁଣି ଜନ୍ମାନ୍ତର ନେଲେ 
ସମୟର ଏଇପରି ଚକା ଭଉଁରୀରେ 
ନିଜକୁ ମୁଁ ହଜାଇଲି ମଣିଷଙ୍କ ଭରା ବଜାରରେ 


ମୋ କାନରେ ଚୁପଚୁପ 
କଥା କିଏ କହିଲା ହଠାତ 

ମତେ କେ ଛୁଇଁଲା ଆସି 

ମୋ ହାତରେ ହାତ ଦେଲା କିଏ 

ମୋର ସବୁ ମନ୍ତ୍ର ପଢ଼ା ବନ୍ଦ ହେଲା 

ମୁଁ ଦେଖିଲି ମୋ ନିଜକୁ 

ଆଉ ଥରେ ନୂଆ ବିସ୍କୟରେ 

ଭଙ୍ଗା କାଚ ଖୋଲା ଘର ଶୁଖିଲା ବାଲିରେ 


ଆଜି ମୁଁ ରକ୍ତାକ୍ତ ହୋଇ 

ପଡ଼ିଛି ଏ ସମୁଦ୍ର ସୀମାରେ 

ସେ ଦିନ ବି ନାହିଁ ଆଉ 

ମୋ ହାତରେ ମୁଠା ମୁଠା ଅବାକ ଶୂନ୍ୟତା 
ଆକାଶରେ ଛାଇ ନାହିଁ 

ସବୁ କିଛି ନିସ୍ତନ୍ତ ଓ ଶୁନଶାନ 

ରକ୍ତ ଖାଲି ଜମିଯାଏ କାଚ ବାଲି ପଥର ଉପରେ 

ଟଚରକା 


ଆହୁରି ଗୋଟିଏ ଦିନ ଚାଲିଗଲା 

ଏକାକୀ ରାସ୍ତାରେ 

ଦି ପାଖର ଝରକାରେ 

ମୁଁ ଖୋଜୁଚି ଚିହ୍ନା ମୁହଁ 

ସେମାନେ କାହାନ୍ତି ସବୁ 

ଯେଉଁମାନେ ଶୂନଶାନ ସିଡ଼ି ଘରେ 

ସମୁଦ୍ରକୂଳରେ ଏବଂ ନିର୍ଜନ ଗଳିରେ 

ସେମାନଙ୍କ ନୂଆ ନୂଆ ବୟସର ରହସ୍ଯ ସବୁକୁ 
ବୁଝିବାକୁ ଆସୁଥିଲେ ମୋ ପାଖକୁ ଛପି ଛପି 
ସକାଳ ସନ୍ଧ୍ୟାରେ 

ଅନେକ ସନ୍ଧାନୀ ଆଖି ପାଖ ଘରେ ହସକୁ ନ ମାନି 
ସ୍ବପ୍ନର ଅଞ୍ଜନ ନେଇ ସେମାନଙ୍କ ଅବାକ ଆଖିରେ 
ପଞ୍ଜୁରୀରେ ବନ୍ଦ କରି 

ପକ୍ଷୀ ଭଳି ସେମାନଙ୍କ କୁମାରୀ ମନକୁ 
ଯେଉଁମାନେ କେବେ ଦିନେ 

ନିଜକୁ ବି ମୋ ପାଖରେ ସମର୍ପଣ କଲେ 


ଗୋଟିଏ ଅଧ୍ୟାୟ ଗଲା 

ହଜିଗଲେ ସେମାନେ ସମସ୍ତେ 

ଇନ୍ଦ୍ରଜାଲ ସରିଗଲା 

ପରୀମାନେ ଅନ୍ତର୍ବାନ ହେଲେ 

ଯେତେକ କୁଆଁରୀ ଝିଅ ପାଦରେ ଅଳତା ଦେଇ 

ଚାଲିଗଲେ ବିବାହ ବେଦୀକୁ 

ସେମାନେ ସମସ୍ତେ ଯାଇ ହଜିଗଲେ ଘର ସଂସାରରେ 
କୁହୁକ ବି ବ୍ୟର୍ଥ ହେଲା 

ଅତୀତ ଓ ଭବିଷ୍ୟତ ସବୁ ଲିଭିଗଲା 

ଭୟପାଇ ପକ୍ଷୀମାନେ ଚାଲିଗଲେ ଅନ୍ୟ ଆକାଶକୁ 
ପ୍ରେମର ତିନୋଟିଯାକ ଶପଥ ବି ହେଲା ନାହିଁ ପୂରା 


ମୋ ରାସ୍ତା ଯାଉଚି ସରି 

ଝରକାର ମୁହଁମାନେ ଗୁଡ଼ି ହୋଇ ଭାସୁଛନ୍ତି 
କୋଠରୀର ଛୋଟ ଆକାଶରେ 

ଆଖିମାନେ ତାରା ହୋଇ ଜଳୁଛନ୍ତି 

ହସ ସବୁ ଭାଙ୍ଗ ଭାଙ୍ଗ ଚଟାଣରେ ଜମି ଯାଉଛନ୍ତି 
ମଲା ଲୋକ ଶୋଇଛନ୍ତି ସେ ଘରର ଏକା ବିଛଣାରେ 
ଅନେକ ଅଚିହ୍ନା ଏବଂ ଅନ୍ଧ ଲୋକ ଝରକାକୁ ଚାହିଁ 
ମୋ ପାଖରେ ଠିଆ ହୋଇ ଏକା ଭଳି ସ୍ଵପ୍ନ ଦେଖୁଛନ୍ତି 


ଏ ରାସ୍ତା ସରିବ ଏବଂ ସମୟ ବି ସୀମାବଦ୍ଧ ହେବ 
ମୋର ପ୍ରିୟ ଡାଏରୀର ଫୁଲ ସବୁ 

ମରିଯିବେ ଅତି ଉପେକ୍ଷାରେ 

ଦେହର ଦୋକାନମାନ ବନ୍ଦ ହେବେ 

ପ୍ରେମ ବି ମିଳିବ ନାହିଁ ମତେ ଆଉ ସହଜ କିସ୍ତିରେ 

ଏ ଅନ୍ଧାର ଚଟାଣରେ କେହି ହେଲେ ଥିବେ ନାହିଁ ଆଉ 
ଦି ପାଖ ଝରକା ସବୁ ଗୋଟି ଗୋଟି ବନ୍ଦ ହୋଇଯିବ 
ଆହୁରି ଗୋଟିଏ ଦିନ ଏହିପରି ଚାଲିଯିବ ଯାଉ 

ଶେଷ ସୀମାନ୍ତ 


ରାତ୍ରିର ବୟସ ନାହିଁ ସମୟର ନାଁ ନାହିଁ 
ଆକାଶକୁ ଛୁଇଁ ହୁଏ ଆସ୍ଥାର ସହିତ 

ଅନେକ ତାରାଙ୍କୁ ଯାଇ ଚୂପ ଚୂପ କଥା କହି ହୁଏ 
ଗୋପନୀୟ ତଥ୍ଯମାନ 

ବିନିମୟ କରି ହୁଏ ଅନ୍ଧାର ସହିତ 

ସମୁଦ୍ରର ଝଲମଲ ଚଟାଣରେ ଶୋଇଯାଇ ହୁଏ 


ସକାଳର ଖରା ଯାଇ 

ପରିଚିତ ରୋଗିଣୀର ବିଛଣାରେ ଇତସ୍ତତଃ ହେଲା 
ରତିମଗ୍ଧ ପୁରୁଷ ଓ ନାରୀମାନେ 

କଫିନ ଭିତରେ ଥାଇ ବ୍ୟତିବ୍ୟସ୍ତ ହେଲେ 
ଅପହଞ୍ଚ ପ୍ରେମର ଭୟରେ 

ଝରକାର କାଚ ଡେଇଁ 

ଛାଇ ସବୁ ଭରିଗଲେ ଶୂନ୍ୟ କୋଠରୀରେ 

ଏଇ ସମୟରେ : 


ସହର ଲୁଣ୍ଠିତ ହେଲା 

ପଦାତିକ ସୈନ୍ୟମାନେ ଘେରିଗଲେ ଚାରି ସୀମାନାରୁ 
ସାତଟି ଘୋଡାର ରଥ 

ଗଢ଼ିଗଲା ସହରର ଗଳିରୁ ଗଳିକୁ 

ନଗରୀର ସମସ୍ତ ପ୍ରହରୀ 

ବିଶ୍ଵାସଘାତକ ହୋଇ ଅସ୍ତ ରଖିଦେଲେ 


ପ୍ରଥମ ପୁରୁଷ । ୬୧ 

ଚନ୍ଦ୍ରାହତ ଯୁବକ କେତୋଟି 
ଏ କଥାର ପ୍ରତିବାଦ କରି ଖାଲି ପ୍ରସ୍ତାବ ଲେଖିଲେ 


ସଜାଗ ରହିଚି ଦେଖ 
ଏତେବେଳେ ନିର୍ଜନତା କିଭଳି ଭାବରେ 
ମଧ୍ଧାହ୍ନର ରୂପ ନେଇ ସମୟର ଦୁଇ ସୀମାନ୍ତରେ 


କାହିଁ ମୋର ତୀର ଦିଅ ଢାଲ ଦିଅ ତରବାରୀ ଦିଅ 
ହେ ସୈନ୍ଯ ସାମନ୍ତ ସବୁ 

ଆସ ମୋ ସହିତ ଆସ ଶେଷ ସୀମାନ୍ତକୁ 

ମୋ ମଆରେ ଟାଣି ଦିଅ 

ଚନ୍ଦନ ଓ ସିନ୍ଦୁରର ଗାର 

ମନ୍ତ୍ର ପଢ଼ କାହିଁ ଅଛି ଗ୍ରହବିପ୍ର 

ମତେ କୂହ ମଙ୍ଗଳ ମୁହୂ 


କାହିଁ ଗଲେ ମୋର ସବୁ ସହଚର 

ଏ ରାସ୍ତାରେ କେହି ନାହିଁ 

ପଳାତକ ମୋ ସେନାବାହିନୀ 

ମନ୍ଦିର ପଡ଼ିଛି ଖାଲି 

କିଏ ନେଲା ସୁନାର ବିଗ୍ରହ 

ରତ୍ନ ସିଂହାସନ କାହିଁ 

କାହିଁଗଲା ପୁରୋହିତ 

ମୋ ହାତ କାକର ହେଲା କାହିଁକି କାହିଁକି 
କିଏ ଅଛ ମୋ ହାତରେ ଭରା ଦିଅ 

ଆଣ ଗଙ୍ଗା ଜଳ 


୬୨ । ପ୍ରଥମ ପୁରୁଷ 

ସହରଟା ମଶାଣି ହେଲାଣି 

ସିନ୍ଦୁକରେ ଅନେକ କଙ୍କାଳ 

ପ୍ରାର୍ଥନା କରିବା ଆସ ଆଜି ଆମେ 
ମୁକ୍ତି ପାଇଁ ସେମାନଙ୍କ ଅତୃପ୍ତ ଆତ୍ଲାର 


ଅନ୍ଧାରର ଆଖି ନାହିଁ 

ସମୟର ଛାଇ ନାହିଁ 

ଅନେକ ପାଦର ଚିହ୍ନ ସମୁଦ୍ର ବାଲିରେ 
ହଠାତ୍‌ ସକାଳ ହୁଏ 

ପୁଣି ଏକ ରତ୍ରିର ପ୍ରତୀକ୍ଷା 


ପ୍ରଥମ ପୁରୁଷ । ୬୩ 

ପରିଶିଷ୍ଟ ୧ 
ଦଶକାନ୍ତ ବିଚାର 


ପ୍ରକାଶିତ ପ୍ରଥମ କୃତିକୁ ନେଇ କୌଣସି କଳାକାରର ସାଫଲ୍ଯ-ବୈଫଲ୍ଯର 
ମୂଲ୍ୟାୟନ କରିବା ନ୍ୟାୟ ସଙ୍ଗତ ନୁହେଁ । ମାତ୍ର କବି ଶ୍ରୀ ଜଗନ୍ନାଥ ପ୍ରସାଦ 
ଦାସଙ୍କ ‘ପ୍ରଥମ ପୁରୁଷ” ଏ ନିୟମର ବ୍ୟତିକ୍ରମ । ଦୀର୍ଘ ପନ୍ଦର ବର୍ଷ କାଳର 
ଆତ୍ସନିବବୀସନ ପରେ କବିତା-ପ୍ରେୟସୀଙ୍କ ପାଖକୁ ଶ୍ରୀ ଦାସଙ୍କର ବିସ୍ୟକର 
ପ୍ରତ୍ୟାବର୍ତନ, ସଂକଳନ ଆକାରରେ ‹ ପ୍ରଥମ ପୁରୁଷ” ନାମଧରି ପୁସ୍ତକ ପ୍ରକାଶନ, 
ସର୍ବୋପରି ଗୋଟିଏ ଦଶକ ପରେ ନୂତନ ନାମ ଓ କଳେବର ଧରି ପୁସ୍ତକର 
ପୁନଃମୁଦ୍ଵଣ ଇତ୍ୟାଦି ବିଷୟକୁ ବିଚାରକୁ ନେଇ ଦେଖିଲେ ଏ ପୁସ୍ତକଟି ସବୁଦିଗରୁ 
ଅଭିନବ ଓ ଏହାର ସାଫଲ୍ୟ ବୈଫଲ୍ୟ ନିରୂପଣର ଏକାନ୍ତ ଆବଶ୍ୟକତା ରହିଛି । 

“ପ୍ରଥମ ପୁରୁଷର ପ୍ରକାଶନ କାଳ ଓଡ଼ିଆ କବିତା ରଚନା କ୍ଷେତ୍ରରେ 
ଏକ ଗୁରୁତ୍ଵପୂର୍ଣ ସମୟ । ଏ ସମୟରେ ଓଡ଼ିଆ କବିତା କ୍ଷେତ୍ରରେ ଅଗଣନ 
କବିଙ୍କର ଆବିର୍ଭାବ ଘଟିଥିଲେ ହେଁ ଉଭୟ ଭାବ ଓ ପ୍ରକରଣର ପରାକାଷ୍ଠା ଦୃଷ୍ଟିରୁ 
ଯେଉଁ କେତେଜଣ ହାତଗଣନ୍ତା କବି ପ୍ରକୃତ କବିତ୍ଵର ଯଶ ଓ ପ୍ରତିଷ୍ଠା ଅର୍ଜନ କରି 
ପାରିଛନ୍ତି, ଜଗନ୍ନାଥ ପ୍ରସାଦ ତନ୍ମଧ୍ୟରୁ ଅନ୍ୟତମ । ନଚେତ୍‌ ଏସମୟର ଅଧିକାଂଶ 
କବି ଅଗ୍ରଜ ସଚ୍ଚିଦାନନ୍ଦ, ଗୁରୁପ୍ରସାଦ ବା ସମସାମୟିକ ରମାକାନ୍ତଙ୍କ ପ୍ରଭାବରେ 
ଆଚ୍ଛନ୍ନ ହୋଇ ନିଜର ସ୍ଵତନ୍ତ୍ର ଭାବ ଓ ପ୍ରକରଣ ସୃଷ୍ଟିର ପଥ ହରାଇ ବସିଛନ୍ତି । 
ଏପରି ସମୟରେ ଓଡ଼ିଆ କବିତାର ପ୍ରାଙ୍ଗଣରେ କବି ଜଗନ୍ନାଥ ପ୍ରସାଦଙ୍କର ସ୍ଵାତନ୍ତ୍ୟ 
ମଣ୍ଡିତ ଆବିର୍ଭାବ ନିଃସନ୍ଦେହରେ ଗୁରୁତ୍ଵପୂର୍ଣ ଓ ଚାଞ୍ଚଲ୍ୟକର । ଚାଞ୍ଚଲ୍ୟର ଅନ୍ୟ 
ଏକ କାରଣ ହେଲା ସଂକଳନ ‘ପ୍ରଥମ ପୁରୁଷ”ର ବହିରଙ୍ଗର ଅଭିନବ ଠାଣିମାଣି 
- ଏହାର ଆୟତନ, ପ୍ରଛଦପଟରେ ଶ୍ରୀ ସତ୍ଯଜିତ ରାୟଙ୍କ ଅନବଦ୍ୟ ସ୍ବାକ୍ଷର, 
ପୃଷ୍ଠାଙ୍କ ବର୍ଜନ, ବିରାମ ଚିହ୍ନର ବର୍ଜନ ଇତ୍ୟାଦି ସବୁ ମିଶି ଓଡ଼ିଆ କବିତାରେ 
ଏପୁସ୍ତକ ଯଥାର୍ଥରେ ଏକ ପ୍ରଥମ ପୁରୁଷ” ର ଆବିର୍ଭାବ । 


ପ୍ରଥମ ପୁରୁଷ | ୬୫ 

କବି ଜଗନ୍ନାଥ ପ୍ରସାଦଙ୍କ କବିତାର ସ୍ଵାତନ୍ତ୍ୟ ଓ ସାଫଲ୍ୟ ବିଚାର କାଳରେ 
ବଙ୍ଗୀୟ କବି ଶ୍ରୀ ଜୀବନାନନ୍ଦ ଦାସଙ୍କ କଥା ସ୍ଵତଃ ମନକୁ ଆସିଥାଏ । ରବୀନ୍ଦ୍ର 
ପ୍ରତିଭାର ଆଧିପତ୍ୟ କାଳରେ ଆବିର୍ଭୂତ ହୁଅନ୍ତି ଜୀବନାନନ୍ଦ; ସଂପୂର୍ଣ ସ୍ଵତନ୍ତ ରୂପ 
ଧରି ସଂପୂର୍ଣ ନୂତନ ବକ୍ତବ୍ୟ ଓ ପ୍ରକରଣରେ ପ୍ରସ୍ତୁତ-ସଜିତ ହୋଇ । କବିଗୁରୁଙ୍କୁ 
ମହାନ ବୋଲି ସ୍ବୀକାର କରି, ତାଙ୍କ ଅନୁସରଣ କରିବା ପରିବର୍ରେ ତାଙ୍କୁ ସଶ୍ରଦ୍ଧ 
ପାଠ ପୂର୍ବକ ବିନମ୍ର ପ୍ରଣାମ ଜଣାଇ କବିତା ସୃଷ୍ଟି ପାଇଁ ନିଜର ସ୍ଵତନ୍ତ୍ର ପଥ 
ଜୀବନାନନ୍ଦ ସଜ୍ଞାନରେ ବାଛି ନେଲାପରି ଜଗନ୍ନାଥ ପ୍ରସାଦ ମଧ୍ୟ ସମକାଳୀୟ ଓ 
ପୂର୍ବବର୍ଭୀ କବିବୃନ୍ଦଙ୍କୁ ସଶ୍ରଦ୍ଧ ପାଠପୂର୍ବକ, ସେମାନଙ୍କୁ ଅନୁସରଣ କରିବା ପରିବର୍ରେ 
ସେମାନଙ୍କଠାରୁ ଅନୁପ୍ରେରଣା ଗ୍ରହଣ କରି ନିଜର ସ୍ଵତନ୍ତ୍ର ପଥ ତିଆରି 
କରିନେଇଛନ୍ତି । ତାଙ୍କଠାରେ ସଚ୍ଚିଦାନନ୍ଦୀୟ ଭାବସ୍ଵାଛନ୍ଦ୍ୟ, ଚିତ୍ରକଜ ଓ ପ୍ରତୀକର 
ସୃଷ୍ଟି ଓ ପ୍ରୟୋଗ ନୈପୁଣ୍ୟ ସହ ଗୁରୁପ୍ରସାଦୀୟ ବକ୍ତବ୍ୟ ଓ ଛନ୍ଦସ୍ବାଚଥନ୍ଦ୍ୟୟ ସମୟ 
ବିଶେଷରେ ରମାକାନ୍ତୀୟ Quasi-mystical search ଇତ୍ଯାଦି ଲକ୍ଷିତ 
ହେଉଥିଲେ ହେଁ ଏମାନଙ୍କ ମଧ୍ୟରୁ କାହାରି ପ୍ରଭାବରେ ସେ ଆଛନ୍ନ ହୋଇନାହାନ୍ତି; 
ବରଂ ତାଙ୍କର କବିତା ସମୂହ ଏମାନଙ୍କ କବିତାର ସମଶ୍ରେଣୀୟ ଓ ସମକକ୍ଷ । 
ଯଦିବା କିଛି ସାମ୍ୟ ଲକ୍ଷିତ ତାହା କେବଳ ଯୁଗଧର୍ମଗତ ଓ ସମକାଳୀନତାଗତ 
ସାମ୍ୟ ମତ୍ର । 

“ପ୍ରଥମ ପୁରୁଷ”ର କବିତାଗୁଡ଼ିକ ବ୍ୟକ୍ତିଗତ କବିତା - ଯେଉଁଠି ସମଷ୍ଟି 
ଅପେକ୍ଷା ବ୍ୟକ୍ତିର ଅନୁଭବସିବ୍ଧ ଘଟଣାର ଗୁରୁତ୍ଵ ଅଧିକ । କବିତାଗୁଡ଼ିକର କେନ୍ଦ୍ର 
ସତ୍ତା ମୁଁ - ପ୍ରଥମ ପୁରୁଷ - ନିଜେ କବି-ବ୍ୟକ୍ତି । ସେ ବ୍ୟକ୍ତି ଏଲିୟଟୀୟ J. ଥed 
Prufrockର ସମତୁଲ | ସେ ଅପାରଗ, ଭୀରୁ, କାପୁରୁଷ, କବ ପୌରୁଷର ଅଧିକାରୀ 
- ଅତୀତକୁ ଖାଲି ଗିଲାସରେ ମାପୁଛି । ତା ଜୀବନର ନଙ୍ଗର ଉଠାଇ ସେ ଦୂରକୁ 
ଯାଇପାରୁନାହିଁ, ଦିଗନ୍ତର ପିପାସା ସତ୍ତେ ବାରମ୍ବାର କେନ୍ଦ୍ରକୁ, ଅର୍ଥାତ୍‌ ସ୍ଵମଧ୍ଯକୁ 
ଫେରୁଛି । ନିଜ ଜୀବନର ଟ୍ରାଜେଡ଼ିକୁ ଭୁଲିବା ପାଇଁ ‘ କବଚ” ପିନ୍ଧୁଛି ସେ । ସେ 
ପ୍ରଚଣ୍ଡ ଦେହବାଦୀ, କାମାର୍ର ପୁରୁଷ ; କିନୁ ନିଜ ପୌରୁଷରେ ତାର ବିଶ୍ଵାସ ନାହିଁ । 
ସେ ସନ୍ଦେହ କରେ ନିଜର ଦେହର ସାମର୍ଥ୍ୟକୁ । ଜୀବନର “ ଚଉମୁହାଣୀ”କୂ ସେ 
ଡରେ, କାରଣ ସେ ଜାଣେ ନାହିଁ କେଉଁ ରାସ୍ତା ତାର ଲକ୍ଷ୍ୟ” । 

ପ୍ରଚଳିତ ସମୟରେ ବ୍ୟକ୍ତି ଦୟନୀୟ ଭାବେ ନିଃସଙ୍ଗ - ଉଭୟ ବାହାରେ 

ଓ ଭିତରେ । ତାର ସ୍ଥିତି ଏକ “ଶବର ସ୍ପିତି । ସେ ବନ୍ଧୁହୀନ ଅନିକେତ 
ଶରଣାର୍ଥୀତୁଲ୍ୟ । ତାର ଜୀଇଁ ଥିବା ସମୟତକ କର୍ମ ପାଇଁ, ବନ୍ଧୂତା-ସମ୍ପୀତି ପାଇଁ, 
ଏପରିକି ପ୍ରେମ ବା ଜୀଇଁ ରହିବା ପାଇଁ ସୁଦ୍ଧା ଅନୁକୂଳ ନୁହେଁ । ସେ ସମସ୍ତଙ୍କୁ 
ସନ୍ଦେହ କରେ, ଏପରିକି ତାରି ଶଯ୍ୟାରେ ଶାୟିତା ତାର ସଙ୍ଗିନୀକୂ ମଧ୍ୟ - 

ସେ କି ମୋର ଜୀବନ ସଙ୍ଗିନୀ 

ଅଥବା ସେ ଅକସ୍କାତ ବନ୍ଧୁ ମୋର 

ସେଦିନ ସନ୍ଧ୍ୟାର 

ମୁଁ ତାର ଦେହର ବାର୍ରା ପଢ଼ିବାକୁ ଖୋଜେ 

ସେ କି ଖାଲି ମାଂସ ଆଉ କାମନାର 

ଅବା ମୋର ରୋଗଗ୍ରସ୍ତ ମନର ବିକାର 


ଆଧୁନିକ ମଣିଷ ନିଜକୁ ଢାଙ୍କିବା ପାଇଁ ‘ମୁଖା' ଖୋକେ, ଯେଉଁ 
ମୁଖାର ଆଢୁଆଳରେ ତାର ପୌରୁଷର ସମସ୍ତ ଖର୍ବତା ଲୁଚିଯିବ ଓ ସେ ଛବଦ୍ଧ 
ପୌରୁଷ ଜାହିର କରିପାରିବ- 

ମୁଁ ଏମିତି ମୁଖା ଖୋଜୁଥିଲି 

ତା ଆଖିର ଇଷତ ନୀଳରେ 

ଯେତେକ କୂଆଁରୀ ଝିଅ 

ସବୁ ମୋର ବଶୀଭୂତ ହେବେ 

ମୁଁ କହିବି ରାତି ଏବଂ ସୂର୍ଯ୍ୟ ଅସ୍ତ ଯିବ 


ମୋ ବୟସ ବଢ଼ିଯାଏ 
ଗୋଟିଏ ମୁଖାରୁ ଖାଲି ଅନ୍ୟ ମୁଖାଯାଏ 
ଗୋଟିଏ ଛଳନାଠାରୁ ଅନ୍ଯ ଛଳନାକୁ 


ତାର ମୁଖା ସର୍ବସ୍ବ ବିଭକ୍ତ ବ୍ୟକ୍ତିତ୍ଵ ( Split Personality) କୂ 
ସେ ନିଜେବି ଚିହ୍ନି ପାରେ ନାହି ଏବଂ ଆତ ପ୍ରତାରଣାରତ ହୋଇ ନିଜକୁ 
ସାନ୍ତ୍ନା ଦିଏ । 

ମଣିଷର ଅସହାୟତାର କାରଣ ବହୁବିଧ - ଭାଗ୍ୟ, ପରମ୍ପରା, ପୂର୍ବପୁରୁଷ, 
ପରିବେଶ ଇତ୍ୟାଦି । ଏ ସଭିଙ୍କ ଘେରରେ ବ୍ୟକ୍ତି ନିରୂପାୟ, ଅସହାୟ | ଏମାନେ 
ତାର ‘ବତୀଘର! , ‘ ଅବସନ୍ଧ ଦେହର ଆଶ୍ରୟ” । ଏମାନଙ୍କୁ ଛାଡ଼ି ତାର ସ୍ଵତନ୍ତ୍ର 
କିଛି ପରିଚୟ ନାହିଁ । ଏମାନଙ୍କର ପ୍ରଭାବ-ପରାକ୍ରମ ଆଗରେ ସେ ଅସହାୟ, 
କାକୂସ୍ଥ - ବିଶ୍ଵରୂପ ଦର୍ଶନ କାଳରେ ଗାଣ୍ଡିବୀ ତୁଲ୍ଯ- 

ସେ ମୋତେ ଆବୃତ୍ତ କରେ ଗ୍ରାସ କରେ 

ସର୍ବୀଙ୍ଗକୁ ମୋର, ହାତ ମୋର ଥମି ଯାଏ 

ତାର ଚତୁର୍ପାଶ୍ଵର ମଣିଷ ବିଶ୍ଵାସଘାତକ, ସେ ନିଜେ ଅପାରଗ, ଅକ୍ଷମ, 
ଅସହାୟତା ହାତରେ ମୃତ । 

' ପ୍ରଥମ ପୁରୁଷ” ର କବିତାଗୁଡ଼ିକ ମୁଖ୍ୟତଃ ବ୍ୟକ୍ତିର ବିଫଳତାରୁ ଉତ୍ସାରିତ 
ଓ ଏ ବିଫଳତାର ଅନେକ କାରଣ ମଧ୍ୟରୁ ପ୍ରେମଜନିତ ବିଫଳତା ଅନ୍ୟତମ । 
ବ୍ୟକ୍ତି ଜାଣେ ଯେ “ଗୋଟିଏ ସଫଳ ପ୍ରେମ ସମସ୍ତ ଜୀବନ” ; ତଥାପି ସେ 
ସାଫଲ୍ୟ ହାସଲ କରି ପାରେ ନାହିଁ । ତାର ଚେତନାରେ ପ୍ରେମ ଆସକ୍ତ 
ଦେହକୈନ୍ଦ୍ରିକ୍‌ ଦେହହୀନ ନିରାସକ୍ତ ନୁହଁ । ଜୀବନର ମୌଳପ୍ରବୃଭିକୁ 
କବିତାଗୁଡ଼ିକରେ ସ୍ଵୀକାର କରିବାର ଅସାଧାରଣ ସାଧାରଣତ୍ବରେ ଉନ୍ଜ୍ଳ ଏଠାରେ 
ବ୍ୟକ୍ତିର ବ୍ୟକ୍ତିତ୍ଵ । ଇନ୍ଦରିୟ ଭୋଗର ପୁନଃପୁନଃ ଆକାଂକ୍ଷାରେ ଉନ୍ମନନ ବ୍ଯକ୍ତିର 
ସତ୍ତା । ପ୍ରେମର ଦେହଜ ଭୋଗର ଅନିବାର୍ଯ୍ୟତାକୁ ଆଧୁନିକ ଓଡ଼ିଆ ସାହିତ୍ୟରେ 
କବି ମାୟାଧର ସାହସର ସହିତ ସ୍ଵୀକାର କରିଥିଲେ । ତେବେ ମାୟାଧରୀୟ 
ପ୍ରେମର ରୋମାଣ୍ଟିକ ଚଟୁଳତା ଅବଶ୍ୟ ପ୍ରଥମ ପୁରୁଷ”ରେ ନାହିଁ । ତଥାପି 
ଏକଥା ସ୍ବୀକାର୍ଯ୍ୟ ଯେ ମାୟାଧର-ଉତ୍ତର କାଳରେ ପ୍ରେମର ଇନ୍ଦ୍ରିୟ“ଭୋଗୀ ସ୍ଵରୂପକୁ 
ଏତେ ସ୍ପଷ୍ଠ ଭାବରେ କେବଳ ପ୍ରଥମ ପୁରୁଷ”ରେ ହିଁ ସ୍ବୀକାର କରାଯାଇଛି । 
ପୂର୍ବସୂରୀ ଗୁରୁପ୍ରସାଦଙ୍କ କବିତାରେ ଦେହସର୍ବସ୍ବତା ପ୍ରତି ଯେଉଁ ବ୍ୟଞ୍ଜନାମୟ 
କଟାକ୍ଷ ଓ ବ୍ୟାଜସ୍ତୁତି ଲକ୍ଷିତ, ‘ପ୍ରଥମ ପୁରୁଷ” ରେ ତାହା ମଧ୍ଯ ଅନୁପସ୍ଥିତ । 
' ପ୍ରଥମ ପୁରୁଷ”ର ପ୍ରେମ ଏକ ସହଜ ସୁନ୍ଦର ପ୍ରେମ । ଅତୀନ୍ଦ୍ରିୟର ବନ୍ଧନ ନାହିଁ । 
ଦେହକୁ ଲଜାକର ମନେ କରିବାର ଅଭୀପସା ନାହିଁ । ବରଂ ପ୍ରେମ ପାଇଁ ବ୍ୟାକୂଳ 
ହେଉଥିବା, ଅଥଚ ପାଇ ପାରୁନଥିବା, ବ୍ୟକ୍ତିତ୍‌ହୀନ କକ୍ଷଚ୍ୟତ ବିବିକ୍ତ ଶୂନ୍ଯତା 
ମଧ୍ୟରେ ଘାଣ୍ଟି ହେଉଥିବା ଏକ ବ୍ୟକ୍ତିତ୍ଵର ସତ୍ତା ଏଠାରେ ଉଦ୍‌ଭାସିତ । ଏବଂବିଧ 

ଗୋଟିଏ ସଫଳ ପ୍ରେମ ଏଠାରେ ଗୋଟିଏ ସମଗ୍ର ଜୀବନର ପରିମାପକ । ଅବଶ୍ୟ 
ପରବର୍ଭୀ କାଳରେ ଜୀବନକୁ ପ୍ରେମ ଦେଇ ମାପୁଥିବା କବି ଜଗନ୍ନାଥ ପ୍ରସାଦ 
ମନେ କରିଛନ୍ତି “ ପ୍ରତ୍ୟେକଟି ପ୍ରେମ ଗୋଟିଏ ଗୋଟିଏ ମୂତ୍ୟୁ ।' କିନ୍ତୁ ଏହି . 
ପରବର୍ଭୀ କାଳର ଚେତନା ମଧ୍ଯରେ ବ୍ୟକ୍ତିର ପ୍ରେମ ବ୍ୟକ୍ତିତ୍ଵର ଗଣ୍ଡି ଡେଇଁ 
ବିଛୁରିତ ହୋଇଛି ବହୁର ଜଗତରେ । ' ପ୍ରଥମ ପୁରୁଷ” ର ପ୍ରେମ କିନ୍ତୁ ବ୍ୟକ୍ତିଗତ, 
ଦେହସିଦ୍ଧ, ବିଫଳତା-ପାକ । କ୍ରମ ଅପସ୍ୟମାନ ଯୌବନ ପାଇଁ ହା ହା କାର 
କରୁଛି ବ୍ଯକ୍ତି ନବଯଯାତି ତୁଲ୍ଯ- 
ମୋ ଦେହର ପାଚେରୀରେ ଫୁଲ ସବୁ ମରିଗଲେ 


ଉଡ଼ିଗଲେ ଦିଗନ୍ତରେ ଧାଡ଼ି ଧାଡ଼ି ନାମହୀନ ପକ୍ଷୀ 
ଲୁଚିଗଲେ ପବନର ପଣତରେ ପାରିଲିନି ରଖି 


ସମୟକୁ କିପରି “ବନ୍ଦ କରି ହେବ ଏକ ଖାଲି କୋଠରୀରେ!’ - ତାହା 
ବ୍ୟକ୍ତି ଜାଣେ ନାହିଁ | ଫାଶୀ ପାଏ, ରକ୍ତାକ୍ତ ହୁଏ, ତାର ଯୌବନ ସମୟ ହାତରେ । 
ତା ହାତରେ ଅବଶିଷ୍ଟ ରହେ ' ମୁଠା ମୁଠା ଶୂନ୍ୟତା” ଏବଂ ‘ଅନେକ ଯନ୍ତ୍ରଣା ମିଶି 
ପ୍ରେମିକାର ମୁହଁ ହୋଇଯାଏ ।' “ଗୋଟିଏ ସଫଳ ପ୍ରେମ : ସମସ୍ତ ଜୀବନ” ସେ 
ଖୋଜି ପାଏ ନାହିଁ ; କେବଳ ନିଜର ବ୍ୟର୍ଥତାର ନିର୍ଜନତାରେ ନିଜେ ବନ୍ଦୀ ହୁଏ । 

ପରବର୍ଭୀ କାଳରେ ଜଗନ୍ନାଥଙ୍କ ଚିନ୍ତାଂଚେତନାରେ ଭିନ୍ନ ଉତ୍ତରଣ 
ସୁସ୍ପଷ୍ଟ | “ପ୍ରଥମ ପୁରୁଷ”ର ବ୍ୟକ୍ତି ସ୍ଵକେନ୍ଦ୍ରରେ ଘୂର୍ଣିତ, କିନ୍ତୁ ପରବର୍ଭୀ ରଚନା 
‘ଅନ୍ୟ ସବୁ ମୃତ୍ୟୁ ଓ ଅନ୍ଯାନ୍ଯ କବିତା” ଏବଂ ‘ଯେ ଯାହାର ନିର୍ଜନତା'ରେ 
ବ୍ୟକ୍ତି ଏହି ଆତ୍ଧକୈନ୍ଦ୍ରିକତା, କ୍ଲୀବତା ଓ ଭୀରୁତାରୁ ବାହାରି ଆସିଛି ବାହାରକୁ 
ଦୃଢ଼ ପାଦରେ, ନିକର ସ୍ଥିତିକୁ ଜାହିର କରିଛି- 

ଜିଣିବା ଓ ହାରିବାର ପ୍ରଶ୍ନ ନାହିଁ 

ଯୁଦ୍ଧର ପ୍ରସ୍ତୁତି ଓ ଆଧିପତ୍ୟ 

ନିଜକୁ ପ୍ରତାରଣା ସମୟକୁ ନୂହେଁ 

ମନେରଖ ପ୍ରେମ ସମୟର ଏକମତ୍ର ନିର୍ଣାୟକ 

ସମୟ କୌଣସି ସମ୍ଭେଦନା ମାଗେ ନାହିଁ 

“ପ୍ରଥମ ପୁରୁଷ” ରେ କବିର ଚେତନାରେ ଦୁଇଟି ସ୍ଵରର ସମାନ୍ତରାଳ 
ସ୍ଥିତି ଲକ୍ଷଣୀୟ । ପ୍ରଥମଟି ହେଉଛି ବ୍ୟକ୍ତିର ନିଜ ସ୍ଥିତିର ବ୍ୟାକୂଳ ସନ୍ଧାନ ଓ ବ୍ୟକ୍ତି 
ଜୀବନରେ ବ୍ୟର୍ଥତା-ଅତୃପ୍ତିଂଜନିତ ବିବିକ୍ତ ଶୂନ୍ୟତା । ଦ୍ଵିତୀୟଟି ହେଲା ଗୋଟିଏ 
ସଫଳ ପ୍ରେମକୁ ଜୀବନ ଜୀଇଁବାର ପରିମାପକ ଭାବେ ଉପଲବ୍ଧି କରିବା | ଏହି 
ସବୁ ଭାବ ଓ ଚେତନାକୁ ରୂପ ଦେବା ପାଇଁ କବି ନିଜସ୍ଵ ଅଭିନବ ଶିଳ୍ପବିଧି 
ପ୍ରୟୋଗ କରିଛନ୍ତି । ଏ ପ୍ରୟୋଗ ବିଧି, କହିବା ବାହୁଲ୍ୟ, ଜଗନ୍ନାଥ ପ୍ରସାଦଙ୍କୁ 
କବି ଭାବରେ ସ୍ଵତନ୍ତ୍ର କରି ଚିହ୍ନିତ କରିଛି । ପରବର୍ଭୀ ଦୂଇ କବିତା ସଂକଳନ 
ଅପେକ୍ଷା କବିଙ୍କର ଏହି ପ୍ରଥମ ମାନସ କବିତାଟି ଅଧିକ ମନୋହାରୀ | ଏଥିରେ 
ଜଗନ୍ନାଥ ପ୍ରସାଦଙ୍କ ପରବର୍ଭୀ ଅନ୍ୟାନ୍ୟ ସଂକଳନରେ ଲକ୍ଷିତ ନିଟୋଳ ଗଦ୍ୟଛନ୍ଦର 
କଠିନ ଗୁରୁଭାବ ଅପ୍ରକଟ । ଏ କବିତାର ଛନ୍ଦବନ୍ଧରେ ଭାଷା ସାରଲ୍ୟ ସହ ଶ୍ରୁତି 
ମାଧୁର୍ଯ୍ୟ ନିବିଡ଼ ହୋଇ ଯାଇଥିବାରୁ ପଠନ କାଳରେ ଅର୍ଥବୋଧରେ ବାଧାବନ୍ଧନ 
ସୃଷ୍ଟି ହେଉନାହିଁ । ସ୍ଥଳ ବିଶେଷରେ ଅର୍ଥବୋଧ ହେଉ ନ ହେଉଣୁ ଛନ୍ଦ ଆନ୍ଦୋଳନ 
ହୃଦୟ ସ୍ପର୍ଶ କରି ପାରୁଛି । ପ୍ରଥମ ପୁରୁଷ”ର ପ୍ରକରଣରେ ଦେଖାଦେଇଥିବା 
ବୈଷଶିଷ୍ଟ୍ୟଗୁଡ଼ିକୁ ନିମ୍ପମନ୍ତେ ସଜାଇ ଦିଆଯାଇପାରେ- 

କ) ବାକ୍ରୀତି ସହ କାବ୍ୟରୀତିର ମିଶ୍ରଣ 

ଖ) ଗଦ୍ଯର ଭାଷା, କଥ୍ୟ ଭାଷା ଓ ନୂତନ ଶବ୍ଦଗଠନ ଏବଂ ଏମାନଙ୍କ 
ପ୍ରୟୋଗ କାଳରେ “ବେଦର ବିଚାର” ପରିହାର 

ଗ) ଶହଦ ପ୍ରୟୋଗରେ ମିତବ୍ଯୟୟିତା ଓ ବ୍ଯକ୍ତିଗତ ତଥା ସର୍ବଜନୀନ 
ପ୍ରତୀକର ବ୍ୟବହାର 

ଘ) ଚିତ୍ରକଳ ସୃଷ୍ଟି ତଥା ଚିତ୍ରକଳରୁ ଚିତ୍ରକଳକୁ ଉଲ୍ଲ୍ଭଂନ 

ଡ) ଆବେଗଗ୍ରଥିତ ପାରସ୍ତର୍ଯ୍ୟ ଉପରେ ଗୁରୁତ୍ଵ 

ଚ) ଭାବନାକୁ ଚିତ୍ର ସ୍ତରକୁ ଏବଂ ଚିତ୍ରକୁ ଭାବନା ସ୍ତରକୁ ଉନ୍ନୀତ 
କରିବାର ଉଦ୍ୟମ 

ଛ) ନିରାକାର ଭାବକୁ ଏକ ସାକାରୀଭୂତ ରୂପ (Physical Form) 
ଦେବାର ଉଦ୍ଯମ 

ଜ) ବାକ୍ୟରେ ଅବ୍ୟୟର ବହୁଳ ବ୍ଯବହାର 

ଝ ) ପୂର୍ଣଛ୍ମେଦ, କମା ଇତ୍ୟାଦି ବିରାମ ଚିହ୍ନର ବିରଳ ବ୍ୟବହାର 

୪) ପୁସ୍ତକରେ ପୃଷ୍ଠାଙ୍କ ବ୍ୟବହାର ବର୍ଜନ 

ବସ୍ତୁତଃ ଏହି ସବୁ ସମୀକ୍ଷା ଓ ନିରୀକ୍ଷାରୁ ଏହା ପ୍ରତିଭାତ ହୁଏ ଯେ ଶ୍ରୀ 
ଦାସଙ୍କ କବିପ୍ରତିଭା ଦେଶ-କାଳ-ପାତ୍ର ନିରପେକ୍ଷ ଭାବରେ ସ୍ଵୀକୃତ । ଓଡ଼ିଆ 
କବିତାର ଦ୍ବାରରେ ଦଶବର୍ଷ ତଳେ ମହାର୍ଘ କାବ୍ଯୟଟଉପଢ଼ୌକନ ଘେନି ଉପସ୍ଥିତ 
ହୋଇଥିଲା ତାଙ୍କର ପ୍ରଥମ କବିତା ସଂକଳନ ' ପ୍ରଥମ ପୁରୁଷ” । ଅନ୍ତୀରଣ ବିଗତ 
ଦଶ ବର୍ଷ ମଧ୍ୟରେ ସେ ଯେ ଅନେକ ଆଗନତୂକ କାବ୍ଯ-ପୁରୁଷର ଆମନ୍ତ୍ରକ 
ହୋଇଛି, ଏହା ହିଁ ତାର ଏକ ବିଶେଷ ସିଦ୍ଧି । କବି ଜୀବନର କାବ୍ୟର ଏଇ 
ପ୍ରବହମାନତା ନିୟତ ହେଉ ¬ ପ୍ରଥମ ପୁରୁଷର ପ୍ରଥମ ଦଶନ୍ଧି ପୂର୍ରି କାଳରେ 
ଓଡ଼ିଆ କବିତାର ଜଣେ ସଶ୍ରଦଧ ପାଠକ ଭାବରେ ଏଇ ଆଶା ପୋଷଣ କରୁଛି । 


ଗିରିବାଳା ମହାନ୍ତି 
ଶାନ୍ତି ନିକେତନ 
୧୦-୧୦-୧୯୮୧ 

ପରିଶିଷ୍ଟ ୨ 
ସମୀକ୍ଷା 


' ପ୍ରଥମ ପୁରୁଷ” କୂ କେନ୍ଦ୍ରକରି ଓଡ଼ିଆ ତଥା ଅଣଓଡ଼ିଆ ବହୁ କବି ଓ ସମାଲୋଚକ 
ବହୁ ମହାର୍ହଁ ମତ ପ୍ରଦାନ କରିଛନ୍ତି। ପ୍ରଥମ ପୁରୁଷ'ର ଦଶନ୍ଧି ପୂର୍ଗି କାଳରେ 
ସେସବୁ ମତ ସଂପର୍କରେ ସୂଚନା ଦେବା ପ୍ରାସଙ୍ଗିକ ହେବ ଏବଂ ଏଇସବୁ 
ସମୀକ୍ଷାମୂବକ ଦୃଷ୍ଟିଭଙ୍ଗୀର ସୂଚନା ନ ଦେଲେ ଏ ପରିକ୍ରମା ଅସଂପୂର୍ଣ୍ଣ ରହିଯିବ ଏ 
ପୁସ୍ତକ ପ୍ରକାଶ ଓ ଏହାର ଅନ୍ୟାନ୍ୟ ଭାଷାନ୍ତର ସଚେତନ ପାଠକର ଦୃଷ୍ଟି ଆକର୍ଷଣ 
କରି କି ପ୍ରକାର ଭାବାନ୍ତର ସୂଜିଛି ଏ ସୂଚନାରୁ ତାହା ସ୍ପଷ୍ଟ ହୋଇଉଠିବ | 

‘ପ୍ରଥମ ପୁରୁଷ” ହିନ୍ଦୀ ଇଂରାଜୀ, ଉର୍ଦ୍ଧଭାଷାରେ ଅନୁଦିତ। ଏହାର 
ହିନ୍ଦୀ ରୂପାନ୍ତର କରିଛନ୍ତି ଶ୍ରୀ ଶଙ୍କରଲାଲ ପୁରୋହିତ, ଇଂରାଜୀ ଭାଷାନ୍ତର କରିଛନ୍ତି 
ଶ୍ରୀ ଦେବପ୍ରସାଦ ପଟ୍ଟନାୟକ ଏବଂ ଉର୍ଦ୍ଧ ଅନୁବାଦ କରିଛନ୍ତି ଶ୍ରୀମତୀ ଶହିଦା 
ସୟଦ ଓଡ଼ିଆ ହିନ୍ଦୀ ଓ ଇଂରାଜୀରେ ଅନ୍ୟୁନ ସତେଇଶଟି ସମୀକ୍ଷା ଓ ମୂଲ୍ୟାୟନ 
ପ୍ରକାଶ ପାଇଛି | ଅଧ୍ବକାଂଶ ସମୀକ୍ଷାରେ କବିତାଗୁଡ଼ିକର ଭାବୈଶ୍ବର୍ଯ୍ୟ ତଥା 
ପ୍ରକରଣବନ୍ଧର ନୈପୁଣ୍ୟ ନେଇ ବିସ୍ମୟ ପ୍ରକାଶ ପାଇଛି । ଏଗୁଡ଼ିକ ଯେ ବ୍ୟକ୍ତିଗତ 
କବିତା” ଏବଂ କାବ୍ୟିକ ପ୍ରତିନ୍ତିୟା ଦୃଷ୍ଟିରୁ ଏ ସକଳ କବିତା ଯେ ଗୋଟିଏ ବଡ଼ 
କବିତାର ଅଂଶ - ଏହା ସ୍ଵୀକାର କରାଯାଇଛି। ଓଡ଼ିଶାର ପ୍ରଖ୍ଯାତ କବି ଶ୍ରୀ 
ହରପ୍ରସାଦ ଦାସ ଏ ସଂକଳନର ସମୀକ୍ଷାକାଳରେ କହିଛନ୍ତି- 

“ କାବ୍ୟିକ ପ୍ରତିକ୍ରିୟା ଦିଗରୁ ଏ ସମସ୍ତ କବିତା ବୋଧହୁଏ ଗୋଟିଏ 
ବଡ଼ କବିତାର ଅଂଶମାନ ! ...ଏ ସମସ୍ତ କବିତା ଏକପ୍ରକାର ବ୍ୟକ୍ତିଗତ କବିତା’ 
ପର୍ଯ୍ୟାୟର । ... ପ୍ରଥମ ପୁରୁଷ” ମୁଁ | ବହିର୍ଜଗତ ପ୍ରତି ବ୍ୟକ୍ତିର ପ୍ରତିକ୍ରିୟା ଏଭଳି 
ଏକ କାବ୍ୟିକ ସଂଜ୍ଞା ଲାଭ କରିଛି ଯେ ବେଳେବେଳେ ମନେହୁଏ ଏ ସମସ୍ତ 
କବିତା ଯେପରି ଏକ ବିରାଟ ସ୍ଵଗତ ନାଟକ । ବ୍ୟକ୍ତିଗତ ଜୀବନର କ୍ଷୟ-କ୍ଷତିର 
ଉର୍ନ୍ବରେ ଯେ ଏକ ଜଗତ ଅଛି ଓ ତାହା କାମ୍ୟ ଏ ବିଶ୍ବାସ ଏହି କବିଙ୍କର ନାହିଁ 
କବି ବିଶ୍ଵାସ କରନ୍ତି ଯେ ଏହି କ୍ଷୟକ୍ଷତି ହିଁ ଜୀବନ ଓ ଏହି ଜୀବନକୁ ସାମ୍ନା କରି 

ଠିଆ ହେଲେ ଯେଉଁ ପ୍ରତିଛବି ମିଳେ ତାହା ତାଙ୍କର ନିଜର | 

“ ଜଗନ୍ନାଥପ୍ରସାଦ ଦାସଙ୍କ ସ୍ଵାତନ୍ତ୍୍ଯ ତାଙ୍କର ସ୍ଵଚ୍ଛ କାବ୍ଯରୀତି। ଏହି 
ସ୍ଵଚ୍ଛତାର କାରଣ ହୁଏତ ତାଙ୍କର ନିର୍ମଳ କାବ୍ୟଚେତନା... 

“ ଶୈଳୀ ମୁଖ୍ୟତଃ ଗୀତିମୟତା ଓ ଧ୍ଵବନିଚେତନାକୁ ଆଶ୍ରୟ କରି 
ଗଢ଼ିଉଠିଛି... | 

“ ତାଙ୍କ କବିତାରେ ଭାଷା ଭାରନ୍ଧାନ୍ତ ନୁହେଁ ଓ ଭାଷାର ବହମାନତା ଉପରେ 
ଯଥେଷ୍ଟ ଗୁରୁତ୍ଵ ଆରୋପ କରାଯାଇଛି। ଏ ଧରଣର କବିତା ବର୍ଭମାନ ପ୍ରାୟ ବିରଳ । 
... ଜଗନ୍ନାଥପ୍ରସାଦ ଦାସ କବିତା- ପାଠକର ଏକ ବଡ଼ ଆବଶ୍ୟକତା ପୁରଣ କଲେ। 

“ ଏ ସଂକଳନରେ ସେ ଯେଉଁ ପ୍ରତିଶ୍ରତି ଓ ପରିଚୟ ଆରମ୍ଭ କରିଛନ୍ତି 
ତାର ପରିଣତି, ଓଡ଼ିଆ କାବ୍ୟ ପରଂପରାର ସହାୟକ ହେବ।” “° 

ଆଧୁନିକ ଓଡ଼ିଆ କବିତାର ପିତୃତୁଲ୍ୟ କବି ଶ୍ରୀ ସଚ୍ଚିଦାନନ୍ଦ ରାଉତରାୟ 
ଏ ପୁସ୍ତକର ସମୀକ୍ଷା କରି କେତେକ ଗୁରୁତ୍ଵପୂର୍ଣ ମତ ବ୍ୟକ୍ତ କରିଛନ୍ତି- 

“ ସବୁଠାରୁ ଯାହା ଆଖରେ ପଡ଼େ ତାହା ହେଉଛି ତାଙ୍କର ବକ୍ତବ୍ଯର 
ପରିଛନ୍ନତା। ଗଦ୍ଯର ପରିଚ୍ଛନ୍ନତା ସଂଗେ କାବ୍ୟର ଆବେଗ-ସ °ଚାରୀ ସ୍ଵଭାବର ଏକ 
ସମ୍ମିଶ୍ରଣ ତାଙ୍କ କବିତାଗୁଡ଼ିକରେ ଦେଖବାକୁ ମିଳେ |... ତାଙ୍କ କବିତାର ମନୋଗତ 
ଗୁଣ ଦୂଶ୍ୟଗତ ଗୁଣକୁ (¦ଧaା mage) ଅସ୍ପଷ୍ଟ ବା ଧୂଆଁଳିଆ କରିନାଇଁ| 

“କବି ଜଗନ୍ନାଥପ୍ରସାଦ ଦାସ କବିତାରେ ସଂହତି ଓ ମିତଃ ପ୍ରକାଶ 
ପୁନଃପ୍ରତିଷ୍ଠା କରିବା ଦିଗରେ ସଚେତନ ଥବା ବାସ୍ତବିକ ଆନନ୍ଦର ବିଷୟ ¦ 

“ .. ଗୃହୀତ ପ୍ରଥା ବଦଳରେ ଚିତ୍ରମାଧ୍ଯମରେ ଭାବ ବ୍ୟକ୍ତ କରାଯାଇଛି । 
ତେଣୁ ପାଠକର ‹ ପ୍ରସ୍ତୁତ ଉଦ୍ଦୀପନା” ଭାଙ୍ଗିବା ଦିଗରେ ତାଙ୍କର ସଚେତନ ଉଦ୍ୟମ 
ପ୍ରଶଂସନୀୟ... | କବିତାଗୁଡ଼ିକ ସଂହତ, ସପ୍ରତିଭ ଏବଂ ଚିତ୍ରଧର୍ମୀ ହେଲେ ମଧ୍ଯ 
ଦୁର୍ବୋଧ୍ୟ ନୂହେଁ।” ° 

ଶ୍ରୀ ବିବେକାନନ୍ଦ ଜେନାଙ୍କର ' ପ୍ରଥମ ପୁରୁଷ: ଏକ ବ୍ୟକ୍ତିଗତ ଦୃଷ୍ିପାତ' 
ବିଶେଷ ତାପୂର୍ଯ୍ୟପୂର୍ଵ। ଶ୍ରୀ ଜେନା ନିଜେ କବି ହୋଇଥ୍‌ବାରୁ ଏବଂ ‘ପ୍ରଥମ 
ପୁରୁଷ' ର କବିଙ୍କୁ ନିକଟରୁ ଦେଖୁଥବାରୁ ତାଙ୍କର “ଦୃଷ୍ଟିପାତ? ଯଥାର୍ଥରେ 
' ବ୍ୟକ୍ତିଗତ ' | ତାଙ୍କର ମତ ନିରପେକ୍ଷ ଓ “ କବିବନ୍ଧୁଙ୍କ କବିତାରୁ କିଛି ଖରାପ ନ 


୧. ପ୍ରଜାତନ୍ତ ୨୦.୧.୧୯୭୨ 
୨. ଟଙ୍କାର ଫେବୃଆରୀ ୧୯୭୨ 


ପ୍ରଥମ ପୁରୁଷ । ୭୩ 

ଦେଖୁ କେବଳ ଭଲକୁ ଦେଖୁବି' ସଦୃଶ ସସ୍ବେହ ଦୃଷ୍ଟି ମଧ୍ୟରେ ରୂପ ପାଇଛି। 

“ ତାଙ୍କ ଜୀବନରେ କୌଣସି କାର୍ଯ୍ୟ ଅସୁନ୍ଦର ବା ସାଧାରଣ ଭାବରେ 
କରିବା ସପକ୍ଷରେ ଜଗନ୍ନାଥ ପ୍ରସାଦ କେବେ ନଥୁଲେ। ....ଏହି କବିତା 
ସଂକଳନର ମୁଦ୍ରଣଠାରୁ ଆରମ୍ଭ କରି ପ୍ରଚ୍ଛଦ ପର୍ଯ୍ୟନ୍ତ ସବୁଠି ଜିନିଷ ନିଷ୍ଠାର ସହିତ 
ଓ ସୁନ୍ଦର ଭାବେ କରିବାର ଆଗ୍ରହ ଛଡ଼ା ଆଉ କିଛି ନାହିଁ ବୋଲି ମୋର ଅଭିମତ | 

“ ବହୁତ ଅଛ ଲୋକ ଜାଣନ୍ତି ଯେ ଏକ କାଳରେ ଜଗନ୍ତାଥପ୍ରସାଦ 
ତାଙ୍କର ଜଣେ ସମସାମୟିକ ତରୁଣ କବି ରମାକାନ୍ତ ରଥଙ୍କଠାରୁ ବେଶୀ ପ୍ରତିଭାଶାଳୀ 
କବି ଥୁଲେ ବୋଲି ଅନେକଙ୍କ ଧାରଣା। 

“ ଅନେକ ଦିନ ନିରବ ରହିବା ପରେ ପୁଣି ଥରେ କବିତାକୁ ଫେରିବା 
ଯେତେଟା ସହଜ ମନେହୁଏ ସେତେ ସହଜ ପ୍ରକୃତ ପକ୍ଷରେ ନୁହେଁ |....ତାଙ୍କର 
ପ୍ରତ୍ୟାବର୍ଭନ ..ଏକ ଘରବାହୁଡ଼ା... 

“ଏକ କଥାରେ କହିବାକୁ ପଡ଼ିବ ଯେ ଅନେକ ଅଛ କବି ପ୍ରଥମ 
ସଂକଳନରେ ଏତେ ସମ୍ଭାନ୍ତ କବିତା ଲେଖୁ ପାରନ୍ତି। ..ଓଡ଼ିଆ କାବ୍ୟ ଭାଷାରେ 
ସମ୍ଭାନ୍ଧ୍ୟ ଏକ ଅତ୍ୟାବଶ୍ୟକୀୟ ଓ ଦୁର୍ଲଭ ବସ୍ତୁ ଅଟଇ । ଜଗନ୍ନାଥପ୍ରସାଦ ..ସେଇ 
ଦୁର୍ଲଭ ବସ୍ତୁରେ ବ୍ୟବସାୟ କରିଅଛନ୍ତି।” 

ପ୍ରଖ୍ୟାତ ଗାଳିକ ଶ୍ରୀ ଅଖୂଳମୋହନ ପଟ୍ଟନାୟକ, “ବହିର ପ୍ରଚ୍ଛଦପଟ 
ଓ ' ପରମ୍ପରାମୁକ୍ତ ବନ୍ଧେଇ ସାଇଜ୍‌ ଠାରୁ ଆରମ୍ଭ କରି କବିତାର ଆତ୍ସା ଓ ଅଙ୍ଗ 
ପର୍ଯ୍ୟନ୍ତ ବିସ୍ତୃତ ଉପାଦାନର ବିଶ୍ଳେଷଣ କରିଛନ୍ତି । ତାଙ୍କ ମତରେ କବିତାଗୁଡ଼ିକ 
କବିଙ୍କର ନିଜସ୍ଵ ' ଆଶା, ନିରାଶା, ଦୃନ୍ଦ୍ରକୁ ନେଇ ରଚିତ” ଏବଂ ଆଙ୍ଗକ ଦୃଷ୍ଟିରୁ 
ଶ୍ରୀଦାସ ' ଅତ୍ୟନ୍ତ ସଫଳ” ହୋଇଛନ୍ତି- 

“ ଶ୍ରୀଦାସ କବିତା ଲେଖୁବାକୁ ଯାଇ ଗୋଟାଏ ବିରାଟ ଭୁୟୋ-ଦର୍ଶନର 
ଅବତାରଣା କରିବାର ଛଳନା କରିନାହାନ୍ତି । 

“ ତାଙ୍କର ପ୍ରଥମ ପ୍ରେମକୁ ଗୋପନୀୟ ସତ୍ୟକୁ ଓ ତାଙ୍କର ଶବକୁ ଯେ 
କବିତା ପରିପାରିଛନ୍ତି ତାହା ତାଙ୍କର ସ୍ପର୍ଶକାତର କବି ମାନସର ପରିଚୟ ଦିଏ... | 

“ ଏହି ପ୍ରତିଭାବାନ ଆଗନ୍ତୁକଙ୍କର ଅନ୍ୟ ଏକ ବିଶେଷତ୍ବ ହେଲା ତାଙ୍କର 
କବିତାଗୁଡ଼ିକ ପ୍ରତିଷ୍ଠିତ କବିମାନଙ୍କର ପ୍ରଭାବରୁ ସମ୍ପୂର୍ଣ ଭାବରେ ମୁକ୍ତ | ସାହିତ୍ୟ 
- ରାଜ୍ୟର ଏକ କ୍ଷୁଦ୍ର ଅଳିନ୍ଦ ଦେଇ ସେ ଆକସ୍ମିକ ଭାବରେ ପଶି ଆସିଛନ୍ତି ଚୈତ୍ର 


୩. ନବରବି, ମାର୍ଚ ୧୯୭୨ 


୭୪ । ପ୍ରଥମ ପୁରୁଷ 

ର ସୁରଭିତ ମଳୟ ପରି ଓ କହିଛନ୍ତି ମୁଁ ଜଗନ୍ନାଥପ୍ରସାଦ ଦାସ ଆସିଛି- ମୁଁ କିଛି 
କବିତା ଲେଖୁଛି” ବାସ୍‌ ଏତିକି । ପ୍ରବେଶ ଆକସ୍ମିକ ହେଲେ ମଧ୍ଯ ତାହା ସଂପୂର୍ଣ 
ନିରାଡ଼ମ୍ବର ଓ ଅହଙ୍କାରମୁକ୍ତ |“ 

ଓଡ଼ିଶୀର ବୟୋଜ୍ୟେଷ୍ଠ କଥାକାର ସୁରେନ୍ଦ୍ର ମହାନ୍ତିଙ୍କର ଅଭିମତ ଅତ୍ୟନ୍ତ 
ତାପୂର୍ଯ୍ୟପୂର୍ଣ । କବି ଶ୍ରୀଦାସଙ୍କର ଦ୍ଵିତୀୟ କବିତା ସଙ୍କଳନ “ଅନ୍ଯ ସବୁ ମୃତ୍ଯୁ 
ଏବଂ ଅନ୍ୟାନ୍ୟ କବିତା'ର ଦେହଳୀରେ ଶ୍ରୀଯୁକ୍ତ ମହାନ୍ତିଙ୍କର ମହାର୍ଘ ମତାମତର 
କିୟଦଂଶ ବିଧ୍ୃତ। ତାଙ୍କ ମତରେ ପ୍ରଥମ ପୁରୁଷ” ସମ୍ପତିକ ଓଡ଼ିଆ କବିତା 
କାକଳିରେ ' ଏକ ନୂତନ ସ୍ଵର” ଓ ଏ ସ୍ଵର ଶୁଦ୍ଧ କବିତାର। ସେ ମନେ କରିଛନ୍ତି- 

“ପ୍ରଥମ ପୁରୁଷର ଗୋଟିଏ ସ୍ଵର ବ୍ଯାକୂଳ ସନ୍ଧାନର ଓ ଗଭୀର 
ଉପଲବ୍ଧୁର, ଅନ୍ୟ ସ୍ଵରଟି ଶୂନ୍ୟତାର, ବ୍ଯର୍ଥତାର, ଅଦୃପ୍ତିର। ପ୍ରଥମୋକ୍ତ 
କବିତାଗୁଡ଼ିକରେ ଭାରତୀୟ ଆଧ୍ଯମ୍ବିକ କବିତାର ଧାରା ଯେପରି ନିରବିଛିନ୍ନ 
ରହିପାରିଛି, ଆଧୁନିକ ଓଡ଼ିଆ କବିତାର ତାହା ଏକ ନୂତନ ଵଢଶଵର୍ଯ୍ୟ କହିଲେ 
ଅତ୍ୟୁକ୍ତି ହେବ ନାଇଁ ।| 

“ ଗଶ୍ଵ ଦଶକର ଆୟାସଲବ୍‌ଧ କ୍ଲିଷ୍ଠତା ଅକାବ୍ଯକ ଅଶ୍ଡୀଳତା... 
' ଆର୍ଚିଟାଇପର ନିଶ୍ତଳ ଗବେଷଣା ପରିବର୍ରେ ଶୁଦ୍ଧ କବିତାର ନିରଭିମାନ ସ୍ଵର 
ଏହି କବିତାଗୁଡ଼ିକରେ ସ୍ପଷ୍ଟ ହୋଇପାରିଛି।* 

 ଡ଼ଗର ର ସଂପାଦକ ଶ୍ରୀ ନିତ୍ୟାନନ୍ଦ ମହାପାତ୍ରଙ୍କ ଦୃ୍ଟିରେ “ ଆଧୁନିକ 
କବିତାର ଅନେକ ବିଫଳତା ଭିତରେ ଆମ୍ଭର ନିବିଡ଼ ପରିଚୟ ' ପ୍ରଥମ ପୁରୁଷର 
ଏକ ନିର୍ଘାତ ଧର୍ମ ।"* 

' ମାତୃଭୂମି” ମତ ଦେଇଛନ୍ତି ଏ କବିତାଗୁଡ଼ିକ “ ଆଶାବାଦ, ଉଦାରତା, 
ଦାର୍ଶନିକ ଅନାସକ୍ତି ଓ ଜୀବନ- ଜିଜ୍ଞାସାର ଭାବବୈଚିତ୍ର୍ୟ। ” ° 

' ସମାଜ” ମତରେ “ ଭାରତୀୟ ଆଧାମ୍ବିକ ଭାବବାଦୀ କବିତାର 
ନିରବିଛିନ୍ନ ଧାରା? ଏ କବିତାଗୁଡ଼ିକ ।”" ` 


୪. ସମାବେଶ, ମାର୍ଚଟ-ଏପ୍ରିଲ୍‌ ୧୯୭୨ (ପୃଷ୍ଠା ୧୦୩-୧ ୦୮) 
୫. ସମାବେଶ, ମାର୍ଚ-ଏପ୍ରିଲ୍‌ ୧୯୭ ୨ (ପୃଷ୍ଠା ୧୦ ୧-୧୦୨), 
୬. ଡଗର, ଢୁନ୍‌ ୧୯୭୨ 

୭. ମାତ୍ସରୂମି, ୭. ୨.୧୯୭୨ 

୮. ସମାଜ, ୨୦,୨.୧୯୭୨ 

“କଳିଙ୍ଗ ମତ ଦିଅନ୍ତି ଯେ କବିତାଗୁଡ଼ିକ “ ଦୁର୍ବୋଧଯତାରୁ ସଂପୂର୍ଣ ମୁକ୍ତ 
ଏବଂ କବିମାନସର ସରଳ ଓ ସ୍ପଷ୍ଟ ବହିଃପ୍ରକାଶ | ” 

' ଆକାଶବାଣୀ”, କଟକର ପୁସ୍ତକ ଆଲୋଚନା କ୍ରମରେ ଆଲୋଚକ 
ଶ୍ରୀ ପଠାଣି ପଟ୍ଟନାୟକ ମନେକରିଛନ୍ତି ଏ କବିତାଗୁଡ଼ିକ “ ସମସ୍ତଙ୍କର କବିତା |” °° 

ହିନ୍ଦୀ ମାସିକ “ ସଂଚେତନା”ରେ ‘ପ୍ରଥମ ପୁରୁଷ”ର ହିନ୍ଦୀ ରୂପାନ୍ତର 
ସମୀକ୍ଷା କରି ସମୀକ୍ଷକ ଶ୍ରୀ ବିଷ୍ଣୁ ସ୍ବରୂପ ସାକ୍‌ସେନା କହିଛନ୍ତି, “ ଏ କବିତାଗୁଡ଼ିକରେ 
କବି ଏକ ସର୍ଜନର ନିର୍ମମତା ଓ ଏକ ମନୋଚିକିସସକର ଗଭୀରତା ନେଇ ନିଜର 
ଅନ୍ତର୍ମନର ପରଦା ଉଠାଇଛନ୍ତି । ତାଙ୍କ ମତରେ କେବଳ କାବ୍ୟଗତ ସୌନ୍ଦର୍ଯ୍ୟ 
ନୁହଁ, କବିତାଗୁଢ଼ିକରେ ଏକ ଅଭୁତ ଆଲୌକିକ ବାତାବରଣ ସୃଷ୍ଟି ଲକ୍ଷ୍ୟ 
କରାଯାଇପାରେ | ” ° 

ଡଃ ଲକ୍ଷ୍ମୀନାରାୟଣ ଗର୍ଚଙ୍କ ଉକ୍ତିରେ, “ ଏ କବିତାର ଭାବନା ଅନିଶ୍ଚିତତା 
ମଧ୍ଯରେ ଝୁଲୁଥବା ଜୀବନର ଏକ ବୃତ୍ତ ଚିତ୍ର। ” ° ? 

ହିନ୍ଦୀର ' କାଦନ୍ଭିନୀ' ପତ୍ରିକା ନୂତନ କୃତିର ମୂଲ୍ୟାୟନ କାଳରେ ପ୍ରଥମ 
ପୁରୁଷ'ର ସମୀକ୍ଷା କରି କହିଛନ୍ତି “ ପ୍ରଥମ ପୁରୁଷର କବିତାଗୁଡ଼ିକ ବିଗାରପ୍ରଧାନ 
କବିତା | ଏଥିରେ ଆଧୁନିକ ଯୁଗର ଯନ୍ତ୍ରଣା ଓ ଏକାକୀତ୍ଵବୋଧର ଚିତ୍ର ସମଧ୍ୂବକ ।” 

ଦିଲ୍ଲୀର ଓଡ଼ିଆ ସାହିତ୍ଯାନୁଷ୍ଠାନ ' ମହାନଦୀବୃତ୍ତର'ର ଏକ ସ୍ଵତନ୍ତ୍ତ 
ଅଧ୍ୟବେଶନରେ ୧୭-୪-୧୯୭୮ରେ ପ୍ରଥମ ପୁରୁଷ”ର ହିନ୍ଦୀ ରୂପାନ୍ତର 
ଉଦ୍ଘାଟିତ ହୋଇଥଲା | ଏଥୁରେ ଉଭୟ ଓଡ଼ିଆ ଓ ଅଣଓଡ଼ିଆ ବହୁ ସାହିତ୍ୟପ୍ରେମୀ 
ଯୋଗ ଦେଇ ନିଜର ସୁଚିନ୍ତିତ ମତାମତ ବ୍ୟକ୍ତ କରିଥିଲେ | ଏ କ୍ଷେତ୍ରରେ ଡ଼ଃ 
ଅଜିତ୍‌୍କୁମାରଙ୍କର ମନ୍ତବ୍ୟ ସୃର୍ଭବ୍ୟ। ତାଙ୍କ ଦୃଷ୍ଟିରେ କବି ଶ୍ରୀଦାସ ' ଏକ ବର୍ଵମାନ 
ଭାଷାର କବି” (ଏ କ୍ଷେତ୍ରରେ ଓଡ଼ିଆ ଭାଷା) ଏବଂ ଏ କବିତାଗୁଢ଼ିକରେ 
ଆଦ୍ୟରୁ ପ୍ରାନ୍ତ ପର୍ଯ୍ୟନ୍ତ ଏକ ପ୍ରଶ୍ନମୟତା, ପ୍ରବହମାନ ଜୀବନପ୍ରତି ଆସନ୍ତି ଲକ୍ଷିତ 
ହୁଏ | ତାଙ୍କ ମତରେ ପ୍ରଥମ ପୁରୁଷ” ଅର୍ଥ ଉଭୟ ‘The First Man’ ଏବଂ 
‘The First Person’ ଏଥରେ ‘ ଆଜିର ମନୁଷ୍ୟ ଅପେକ୍ଷା ଆଜିର ପୁରୁଷର 


୯. କଳିଙ୍,, ୭.୫.୧୯୭୨ 

୧୦. ଆକାଶବାଣୀ, ୨୭.୧.୧୯୭୨ 
୧୧. ସଂଚେତନା, ଜୁନ୍‌ ୧୯୭୮ 
୧୨. ପ୍ରକର, ଜୁଲାଇ ୧୯୭୪ 

ଚେହେରା ଅଧୁକ ଦୃଶ୍ଯବାନ । 

ସୂଚିତ ଯେ ' ପ୍ରଥମ ପୁରୁଷ”ର ଇଂରାଜୀ ଭାଷାନ୍ତର କରିଛନ୍ତି ଶ୍ରୀ 
ଦେବପ୍ରସାଦ ପଟ୍ଟନାୟକ ।” ଏ ପୁସ୍ତକ ସଂପର୍କରେ ଡ଼ଃ ମୁଲକରାଜ ଆନନ୍ଦଙ୍କର 
ଅଭିମତ ଉଦ୍ଧାର ଏକାନ୍ତ ବାଞ୍ଚନୀୟ - 

“Come to my dreams, sings Jagannath Prasad 
Das, the young Oriya poet. And he reveals himself to 
himself, and others from the underlayers of a poignant 
sensibility in delicate nuances of feelings. The feelings 
are, however, not all imperceptible, but cognisable 
reveries, fantasies and dreams of a lyrical ‘first person’ in 
intense being-in-situations. This is authentic poetic 
expression in new metaphors.” 

A.K Verma ଭୁବନେଶ୍ବରର ‘Probitas’'ରେ ଲଖୁଛନ୍ତି ଯେ 
କବିତାଗୁଡିକର ଭାବ ଅବବୋଧରେ ଭାଷା ପ୍ରତିବନ୍ଧକ ନୂହେଁ। ତାଙ୍କ ନିଜ ଭାଷାରେ- 

“His imagery draws its force from the poet's 
awareness of life’s absurdity and the observation of the 
world around.” ™ 

The Eastern Timesରେ ଓଡ଼ିଶାର ପ୍ରଖ୍ୟାତ କବି ଶ୍ରୀ ସୌଭାଗ୍ୟ 
କୂମାର ମିଶ୍ର “ପ୍ରଥମ ପୁରୁଷ”ର ସମୀକ୍ଷା କାଳରେ କବି ଶ୍ରୀ ଜଗନ୍ନାଥ ପ୍ରସାଦ 
ଦାସଙ୍କୁ ଜଣେ “ନିରବ ସାଧକ” (Quietly rUminating) ବୋଲି କହିବା 
ସଙ୍ଗେ ସଙ୍ଗେ ତାଙ୍କ କବିତାର ବକ୍ତବ୍ୟ ପ୍ରତ୍ୟକ୍ଷ ଏବଂ ବୌଵ୍ଧିକ ଛଳ ନାଶୂନ୍ଯ 
ବୋଲି ମତ ଦେଇଛନ୍ତି। 

ଶ୍ରୀ ଦୁର୍ଟାପ୍ରସାଦ ମୁଖୋପାଧାୟ ‹ ପ୍ରଥମ ପୁରୁଷ” ରେ ଭାରତୀୟ ଚେତନାର 
ପ୍ରକାଶକୁ ସ୍ଵୀକାର କରିଛନ୍ତି ଏବଂ କହିଛନ୍ତି: 

“Those who are intersted in serious, meaningful po- 
etry must ponder over this elegantly produced collection.” * 


୧୩. Probitas, ଏପ୍ରିଲ୍‌ ୧୯୬୯ 
୧x୪. The Eastern Times, ୯.9୨.୧୯୭୨ 
୧୫. Minimax, ଜାନୁଆରୀ ୧୯୭୮ 

Sunday Standard ଏ ପୁସ୍ତକ ସମୀକ୍ଷାର ଶିରୋନାମା ରଖୁଛନ୍ତି 


No alien Stuff.' ଏହାର ସମୀକ୍ଷକଙ୍କ ଦୃଷ୍ଟିରେ - 


“ itis refreshing to come across a Volume of po- 


ems by Jagannth Prasad Das, a noted Oriya pote and 
painter, Which evoke spontaneous responses from us, 


thanks to the familiartiy of idiom and imagery. 


୧୬ 


ମାଢ୍ରାସର ‘Hindu’ ପତ୍ରିକାରେ 1..C.RichardwiI ସମୀକ୍ଷା ସଂକ୍ଷିପ୍ତ 


ହେଲେ ହେଁ ତାପୂର୍ଯ୍ୟପୂର୍ଣଣ - 


The poems are replete with poetic substance, the 


Indianness is captivating... The simplicity of thought and 


feeling is so refreshing. 


୧୭ 


ndia Todayରେ ସମୀକ୍ଷକ ଅମନନାଥ କବିତାର ଚିତ୍ରକଳ ଉପରେ 


ଗୁରୁତ୍‌ ଦେଇଛନ୍ତି ଏବଂ ଜଣେ ୩ଠ୩- ଠ୦୩mer୯ial poetର ସଂକଳନ ପ୍ରକାଶ 
କରିଥୁବା ହେତୁ ଇଂରାଜୀ ସଂକଳନର ପ୍ରକାଶକଙ୍କୁ ଅଭିନନ୍ଦନ ଜଣାଇଛନ୍ତି। 


Indian Book Chronicleରେ ଶ୍ରୀମତୀ ଜ୍ୟଯୋସ୍ସ୍ା ଅଗ୍ନିହୋତ୍ରୀ 


କବିତାଗୁଡ଼ିକ ' €nuine Poetry’ ବୋଲି ମତ ବ୍ୟକ୍ତ କରି ଏହାର 
ଛନ୍ଦବୈଚିତ୍ର୍ୟକୁ ପ୍ରଶଂସା କରିଛନ୍ତି। ° ` 


“ପ୍ରଥମ ପୁରୁଷର ଉର୍ଦ୍ଧ ଅନୁବାଦକ ଶାହିଦା ସୟସ। ଏ ପୂସ୍ତକର 


ସମୀକ୍ଷକ K.K.Khullarwa୍କ ଭାଷାରେ - 


“J.P Das’ poetry is a procession of shadows and these 


shadows are reflections of our own experience. Das’ sensibil- 
ity is easily comparable with that of Faiz in Urdu...” ?° 


୧୬. 
୧୭, 
୧୮. 
୧୯. 


9୦. 


୭୮ 


~~ ~~ < 


(ଗିରିବାଳା ମହାଳିକ ସମ୍ପାଦିତ 'ନିଛି ବର୍ଷା ନିଛି ର/9 କିଛି ନିର୍କନତା ରୁ ଜଦୃଚ) 


Sunday Standard, 99.୮.୧ ୯୭୮ 

The Hindu, ୧୪.୧ ୨.୧୯୭୬ 

India Today, ମାଇଁ ୧୫, ୧ ୯୭୮ 

India Book Chronicle, ନଭେମ୍ବର ୧, ୧୯୭୭ 
Link, ମାଇଁ ୧୧, ୧୯୮୦ 

୧୯୭୦-୭୧ 


୧୯୭୧ ଡିସେମ୍ବର 


୧୯୭୨ 


୧୯୭୪ 


୧୯୭୬ 


୧୯୭୮ 


ପରିଶିଷ୍ଟ ୩ 
ସମୟାନୂକ୍ରମ 


ରଚନାକାଳ 


“ପ୍ରଥମ ପୁରୁଷ” ପ୍ରଥମ ପ୍ରକାଶ (ପ୍ରକାଶକ: ଅନନ୍ତ 
ମହାପାତ୍ର; ପ୍ରଚ୍ଛଦ: ସତ୍ୟଜିତ ରାୟ; ମୁଲ୍ୟ: ଚାରିଟଙ୍କା) 


କଲିକତାରେ ପ୍ରଥମ ପୁରୁଷର କବିତା ପାଠ (ବିଶେଷ 
ଉପସ୍ଥିତି: ଶକ୍ତି ଚ୍ଗଟୋପାଧ୍ଯାୟ) 


ହିନ୍ଦୀ ଅନୁବାଦ ପ୍ରକାଶ (ଅନୁବାଦ: ଶଙ୍କରଲାଲ 
ପୁରୋହିତ; ପ୍ରଦ: ଅସିତ ମୁଖାର୍ଜୀ ପ୍ରକାଶକ: ଲହର 
ପ୍ରକାଶନ, ଆଲ୍ଲାହାବାଦ; ଭୂମିକା: ଓକାର ଶରଦ; ମୁଲ୍ୟ: 
ଛଅ ଟଙ୍କା) 


ଇଂରାଜୀ ଅନୁବାଦ First Person ପ୍ରକାଶିତ 
(ଅନୁବାଦ: ଦେବ ପଟ୍ଟନାୟକ; ପ୍ରକାଶକ: Arnold 
Heinemann; ମୂଲ୍ୟ: ପନ୍ଦର ଟଙ୍କା) 


ହିନ୍ଦୀ “ ପ୍ରଥମ ପୁରୁଷ” ଆଲୋଚନା ସଭା (ଆୟୋଜନ: 
ମହାନଦୀ ବୃତ୍ତ ସଭାପତି: ଡ. ଲକ୍ଷ୍ମୀନାରାୟଣ ଲାଲ; 
ମୁଖ୍ୟବକ୍ତା: ଅଜିତ୍‌ କୁମାର; ସଂଯୋଜକ: ଖଗେଶ୍ବର 
ମହାପତ୍ର) 

୧୯୭୯ ଉର୍ଦ୍ଧ ଅନୁବାଦ ‘ ପରଛାଇଓ କା ଜୁଲୁସ” ପ୍ରକାଶିତ 
(ଅନୁବାଦ: ଶ୍ରୀମତୀ ସାହିଦା ସୟିଦ; ପ୍ରକାଶକ: ମାର୍କାଜ- 
ଇ-ମୁଆଶି-ତରକ୍ଟୀ, ନୂଆଦିଲ୍ଲୀଃ ମୁଲ୍ଯଂ ଦଶଟଙ୍କା) 


e୯୮୧ ' ପ୍ରଥମ ପୁରୁଷ” ର ଦଶକାନ୍ତ ସଂସ୍କରଣ “ କିଛି ବର୍ଷା କିଛି 
ରାସ୍ତା କିଛି ନିର୍ଜନତା” ପ୍ରକାଶ ( ସଂପାଦନା: ଖଗେଶ୍ବର 
ମହାପାତ୍ର; ପ୍ରଦକ୍ଷିଣା: ଗିରିବାଳା ମହାନ୍ତି; ପ୍ରକାଶକ: 
ଫ୍ରେଣ୍ଡସ୍‌ ପବିିଶର୍ସ; ମୁଲ୍ୟ: ପନ୍ଦର ଟଙ୍କା) 


୧୯୯୫ ଜଗନ୍ନାଥ ପ୍ରସାଦ ଦାସଙ୍କ ସମଗ୍ର କବିତା ସଂକଳନ 
“ ପୁର୍ବାପର”ରେ “ ପ୍ରଥମ ପୁରୁଷ” ଅନ୍ତର୍ଭୁକ୍ତ । ଏଥୁରେ ସେ 
କିଛି ପରିବର୍ଭନ (ତାଙ୍କ ଭାଷାରେ “ଯତ୍‌ ସାମାନ୍ୟ) 
କରିଛନ୍ତି ଏବଂ ବିରାମ ଚିହ୍ନ ରଖୁନାହାଳି | 


୨୦୦୩ ବଙ୍ଗଳା ଅନୁବାଦ ପ୍ରକାଶ (ଅନୁବାଦ: ବିଭୂତି ଭୂଷଣ 
ଭଟ୍ଟାଚାର୍ଯ୍ୟ ପ୍ରକାଶକ: ନୟା ଉଦ୍ୟୋଗ, କଲିକତା; 
ଭୂମିକା: ଗିରିବାଳା ମହାନି; ମୂଲ୍ୟ: ତିରିଶ ଟଙ୍କା) 


୨୦୧୧ କବିତା ସଂକଳନ “ସମଗ୍ର କବିତା”ରେ ଅନ୍ତର୍ଭୂକ୍ତ | 


୮୦ । ପ୍ରଥମ ପୁରୁଷ 

